
पुरोवाक्‌ 


अपनी कल्पना के छोटे से फलक पर मैंने सागर की विभिन्‍न छवियों को अंकित करने 
की कोशिश की है। सुबह के घुँधलके में, दोपहर की खिली धूप में, ढहलती शाम और 
चढ़ती रात के गहराते ऑँधेरे भें, मैंने सागर के हर रंग को और उसकी हर तरंग को 
दिखाना चाहा है। सायर, विद्या का है और सचमुच सागर है। वह जरा भी कहीं, कम 
नहीं है। मेरी भावों की तूलिका यदि कहीं उसके विस्तार को असीम और अथाह न 
दिखा पायी हो तो इसे मेरी सीमा या विवशता जानकर अपनी सहानुभूति देने से इन्कार 
मत करिएगा। 

इसे पढ़ते-पढ़ते कहीं अपने संसार का बंधन और मन की गॉौँठ खुलती जान पड़े 
तो मानिएगा आप ही सफल हुए हैं। मैं तो निमित्त मात्र हूँ, जो कलम थामें रहा और 
देखता रहा कि जीवन का कोई पृष्ठ ऐसा न रह जाए जिस पर आ त्मान्वेषी न लिखा 
हो। 

जिसकी सारी यात्रा निर्नाम होने की हो और जिसे देश कालातीत होना हो उसे 
किसी नाम और देशकाल की सीमाओं में बॉधना संभव नहीं है, सो नाम, स्थान और 
समय की सही सीमाएँ निर्धारित न कर सका होऊँ तो क्षमा करिएगा। जो भी सुना/देखा 
वह सब इस लिखे हुए में आ नहीं पाया होगा, यह मैं जानता हूँ, और सत्य हमेशा 
अनलिखा ही रहा, यह हमेशा से सुनता आया हूँ, पर क्या करूँ ? “गोमटेश-गाथा” के 
यशस्वी कथाकार श्री नीरज जैन निरन्तर लिखने का आग्रह करते रहे और हर बार उसका 
तकाजा करते रहे सो लिखता रहा। अब इस लिखे हुए को आप ही सेभालिएगा। 

“कल यह लिखा हुआ सब पुराना हो जाएगा और अधूरा लगेगा, क्योंकि आचार्य 
महाराज नित-नूतन हैं। यह सब बहुत पीछे छूट जाएगा और वे बहुत आगे निकल 
जाएँगे, क्योंकि वे निरन्तर गतिशील हैं”-यह जानते हुए भी लगता है उनके जीवन के 
विषय में जो पढ़ा-सुना, उनका सामीष्य पाकर जो देखा ओर उनकी कृपा से जो पाया 
उसे सभी से कहने का सुख मैं भी पाऊँ। सभी के साथ मैं भी उनके गुण गाऊँ ओर 
एक ननन्‍्हा सा दीप उनके चरणों में चढ़ाऊँ। “विद्याधर से विद्यासागर” के सुधी लेखक 
सुरेश सरल के आरती के दीप में इसे भी एक दीप मानकर शामिल करिएगा। 

प्रारंभिक जीवन की घटनाएँ एक माँ अत्यन्त निकट से देखती/जानती है, सो वे 
सभी घटनाएँ माँ श्रीमती जी से ही कहलवा दी हैं। शेष जो उनके दर्शन से, उनके 
सामीष्य से मेरे भीतर अंकित होता गया, यह वही है। 

“सुनि क्षमा सागर 


भूमिका 


प्रस्तुत पुस्तक एक असाधारण संत-शिरोमणि का असाधारण जीवन-वृत्त है। आचार्य 
विद्यासागर की कीर्ति-पताका आज सारे देश में फहरा रही है। वह जैनाचार्य हैं, किन्तु 
उनका प्रेम, उनकी करुणा और उनकी संवेदनशीलता किसी धर्म-विशेष तक सीमित 
नहीं है, वह सबके हैं, सब उनके हैं। 

सन्‌ 958 में हमने गोमुख की पैदल यात्रा की थी। गोमुख भागीरथी का उद्गम 
है। गंगोत्री से गोमुख जाते हुए ऐसा प्रतीत हुआ मानो हम किसी देवलोक में विचरण 
कर रहे हैं। मन के किसी भी कोने में मलिनता का लेश नहीं रहा। ऐसी निर्मलता 
जीवन में शायद ही पहले कभी अनुभव हुई हो। कुछ ऐमी ही अनुभूति “आत्मान्वेषी” 
पुस्तक को पढ़ते सनय हुई। लगा, जैसे किसी अलौकिक प्रदेश में किसी अलौकिक 
विभूति के साथ संचरण कर रहे हैं। जीवन की सम्पूर्ण पावनता मुखर हो उठी। 

पुस्तक के लेखक हैं आचार्य श्री के अंतेवासी संत मुनि क्षमासागर। वैसे वह 
दिगम्बर साधु हैं, पर अपने गुरु के समान हृदय उन्होंने माँ का पाया है। जननी संतान 
को जन्म देती है, पर एक समय आता है, जब वह माँ बन जाती है और सबको अपने 
प्यार की प्रसादी देती है। 

लेखक ने स्वाभाविक रूप से इस गाथा का वर्णन करने के लिए माँ को निमित्त 
बनाया है। लेखक की दृष्टि बड़ पैनी है, परन्तु पुत्र के बहिरंग से अधिक अंतरंग 
झांकी प्रस्तुत करने में माँ से अधिक सक्षम और कौन हो सकता है ? इसी से इस 
गौरव-गाथा को कहने के लिए उन्होने माँ को चुना है। 

माँ परिवार की एक विहंगम झाकी पाठकों को देकर पुत्र-जन्म की वात कहती 
है और फिर बालक विद्याघर के साथ अपनी यात्रा आरंभ करके विद्यासागर की चरम 
परिणति तक पाठक को पहुँचा देती है। वस्तुतः यह पुत्र की यात्रा नहीं है, धर्म की 
यात्रा है। जिस प्रकार तीर्थ-यात्रा में पड़ाव आते है, उसी प्रकार इस यात्रा में भी अनेक 
पड़ाव आये है। पहला पड़ाव बचपन का है। माँ बताती है कि पूत के पांव पालने में 
हो दिखाई दे गए थे। बालक विद्याधर आरम्भ से ही धर्म के प्रति अनुरक्त है। वह 
विद्याध्ययन करता है, लेकिन उसका लक्ष्य पुस्तकीय ज्ञानार्जन न होकर आत्म-ज्ञान की 
उपलब्धि पर केन्द्रीभूत होता है। माँ कहती है, “महाराज (आचार्य ज्ञानसागर जी) के 
वरणों में बैठकर तुमने विधिवत अध्ययन आरम्भ कर दिया। सतत्‌ चिन्तन-मनन और 
भक्ति-भाव में खोया तुम्हारा मन बाहर की दुनिया को भूलता चला गया। गहन समर्पण 
ने तुम्हारे भीतर अदृश्य जगत को देखने की दृष्टि पैदा कर दी। दृश्य जगत के पीछे 
छिपे अदृष्ट-द्रष्टा को देखना ही अब तुम्हारा ध्येय हो गया ।” 

बचपन से आरम्भ हुई कहानी आगे चलती गई। पड़ाव-पर-पड़ाव आते गए। 
बाईस वर्ष की युवावस्था में जब उन्होंने सीधे मुनि-दीक्षा ली तो सब चकित रह गए, 
किन्तु उनकी प्रतिभा ने सबका समाधान कर दिया। 

दीक्षा लेने से पूर्व उन्होंने अपने महाराज के समक्ष जो शब्द निवेदित किये, वे 
आज भी रोमांचित कर देते हैं। 

“मैं समस्त चराचर जीवों को क्षमा करता हूँ, सभी मुझे क्षमा करें। मैं अंतिम 
तीर्थंकर भगवान महावीर के द्वारा प्ररूपित अनादिकालीन श्रमण-धर्म की शरण को 
स्वीकार करता हूँ। मैं समस्त पूर्वाचार्यों की शरण को स्वीकार करता हूँ। मैं दिगम्बर 
जैनाचार्य श्री शान्तिसागर जी, आचार्य श्री वीरसाग्र जी, आचार्य श्री शिवसागर जी 
महाराज की परम्परा में अपने साक्षात्‌ गुरु श्री ज्ञाससागर जी महाराज की चरण-शरण 
को स्वीकार करता हूँ। पूज्य महाराज मुझे जैनेश्वरी दीक्षा देकर अनुगृहीत करें ।” 

माँ कहती हैं, “उस दिन अपने गुरु के साथ जब तुमने मोक्ष-मार्ग पर पहला 
कदम बढ़ाया तब लगा, मानो अबला कहलाने वाली धरा ने स्वयं चलकर तुम्हारे पग 
थाम लिए और कहा कि हे श्रमण ! यह रहे तुम्हारी विजय-यात्रा के प्रथम चरण। 
जाओ, और आत्म-आकाश में अनंत ऊँचाइयों पर अबाध विचरण करो।” 

माँ अपने यशस्वी बेटे की जाने क्या-क्या बातें याद करती है। 

“उस दिन शरद पूर्णिमा थी, जब तुमने मेरे घर जन्म लिया। लगता था, चन्द्रमा 
की चांदनी तुम्हारी देह में समा गई है। हवाओं में झूलते तुम्हारे दोनों हाथ मानो आकाश 
को अपने मे समेट लेना चाहते थे। मुझे लगा कि सचमुच आकाश मेरे आँचल में सिमट 
आया है। तुम्हें पाकर एक बार फिर अपने माँ होने का गौरव मेरे अंग-अंग को पुलकित 
कर गया।” 

गौतम बुद्ध ने जब गृह त्याग किया, यशोधरा से पूछा नहीं था। उसकी यशोधरा 
को बहुत समय तक शिकायत रही। मुनिश्री ने भी वही किया। घर में माँ थी, पर 
उनसे कहा नही, और चुपचाप घर छोड़ कर चले गए। माँ के मन मे क्षणिक पीड़ा 
होती है, किन्तु उसके पीछे पुत्र की दृष्टि उसके सामने उजागर हो जाती है। वह कहती 
हैं, “बचपन से ही मैं तुम्हें अपने-पराये सभी की पीड़ा से विगलित और अनुकंपित होते 
देखती आई हूँ, सो आज तुम्हें यह उलाहना दे बैठी कि मुझसे बिना पूछे चले गए और 
मेरी पीड़ा का जरा भी ख्याल नहीं किया, पर नहीं विद्या, मैं तुमसे कुछ नहीं कहती। 
मैं जानती हूँ, तुम्हारी ककणा असीम है। यह तो मेरा ही मोह है, जो मुझे रुलाता है। 
वास्तव मे, एक तुम्हीं तो हो, जो मेरी जनम-जनम की पीड़ा को जान गए हो और मुझे 
मोहपाश से मुक्त होने का संदेश देकर अकेली छोड़कर चले गए हो। मैं समझ गई हूँ 
कि यहाँ सब अकेले हैं। अकेले ही आते हैं और अकेले ही चले जाते हैं। धर्म के 
सिवाय कोई तो नहीं है ऐसा जो हमारा सच्चा साथी हो सके। “मातेव बालस्य 
हितानुशास्ता” -माँ की तरह बालक का हित चाहने वाले हे शास्ता, तुम्हारे चरणों में 

तुम्हारी माता का प्रणाम ! 

माँ एक बड़े सत्य की ओर इंगित करती है, “हम अपने मन का एक कोना बसा 
कर शेष जगत के प्रति दायित्व से विमुख होकर भी स्वयं को दायित्ववान्‌ मान लेते हैं, 
यह भारी भूल है। वास्तव में, अपने और समूचे लोक के कल्याण का दायित्व ही मनुष्य 
का सबसे बड़ा दायित्व है।” 

आगे फिर वह कहती हैं, “जाओ विद्या, जाओ। मैं तुम्हें नहीं रोकती, तुम अपने 
इस सर्वश्रेष्ठ दायित्व को पूरा करो। तुम आत्म-विजेता बनकर अपने निज-घर पहुंचो। 
तुम्हारी माँ वहीं मुक्ति-द्वार पर तुम्हारे स्वागत के लिए आरती सजाये प्रतीक्षा करती 
मिलेगी।” 

माँ की स्वाभाविक इच्छा होती है कि उसकी संतान की घर-गृहस्थी बसे। बड़े 
होने पर विद्याधर के संबंध में माँ की वही स्वाभाविक इच्छा थी, परन्तु बेटे की संसार 
के प्रति विरक्ति देखकर चुप रह जाती थीं। उस समय उनकी जो भावना होती थी, 
वह मन को भीतर से भिगो देत्ती है, “लगता था कि जैसे एक पंछी को पिंजरे में रखकर 
दुलार तो किया जा सकता है, पर न तो उसे जीवन का आनन्द दिया जा सकता है और 
न ही उसे पिंजरे की दीवारों के बाहर खुले आकाश में उड़ने के लिए फड़फड़ाता देख 
स्वयं सुखी रहा जा सकता है। ऐसे ही यदि तुम्हें आकाश की अनन्त ऊँचाइयों पर 
उडना है तो मैं बाधक नहीं बनूँगी। आज देखती हूँ कि तुम अनन्त आत्म-आकाश में 
इतने ऊँचे पहुँच गए ट्लो कि मैं चाहकर भी तुम्हें वापस अपनी गोद में बुलाने का साहस 
नहीं कर सकती ।” 

सयोग ऐसा बना कि जिन आचार्य ज्ञानसागर जी महाराज ने उन्हें मुनि-पद पर 
प्रतिष्ठित किया था, उन्हें अपना पद अपने शिष्य को सौंपना पड़ा और सबने जो 
हृदयस्पर्शी दृश्य देखा, वह अकल्पनीय था । ज्ञानसागर महाराज अपने शिष्य को आचार्य 
पद देकर उन के चरण में बैठकर निवेदन कर रहे थे, “हे आचार्य महाराज, मैं अपना 
अंतिम समय समीप जानकर आपके श्रीचरणों में सलल्‍लेखना की याचना करता हूँ। आप 
मुझ पर अनुग्रह करें।” 

माँ लिखती हैं, “यह वीतरागता की पराकाष्ठा थी। अहं के विसर्जन और समर्पण 
की अद्भुत बेला थी। जिस अपने शिष्य को आज तक हाथ पकड़कर लिखना-पढ़ना, 
बोलना और चलना सिखाया, आज उसे ही अपना गुरु बना लिया। इतना ही नहीं, 
अपना शेष जीवन उसके सदृढ़ हाथों में सौंप दिया।” 

आचार्य श्री विधासागार साधना के पथ पर सतत्‌ अग्रसर होते गए। उनकी चर्या 
निर्दोष थी, उनकी प्लाधना निर्दोष थी। फलतः उनकी आंतरिक उपलब्धियां उत्तरोत्तर 
बढ़ती गई। अन्त में माँ के शब्दों में : 

“प्रारंभिक दिनों में छत्तीस-छत्तीस घंटे तुम्हारा एक ही आसन में अडिग रहकर 
आत्म-चिन्तन में खोये रहना, ठण्ड के दिनों में नदी के किनारे रेत पर रात गुजारना 

ओर बिना खबर दिये ही अनजाने रास्ते पर विहार कर देना, लोगों को बड़ा असुविधाजनक 
लगा, पर धीरे-धीरे लोग समझ गए कि परीषह-विजयी वीतरागी साध इसी तरह अचानक 
अतिधि-भाव से मोक्षमार्ग पर विचरण करते हुए अपने मोह का क्षय करता है। सच्चा 
साधु वही है।” 

माँ ने अपने दोनो छोटे बेटे उन्हे सौंप दिए, दोनो बेटिणें ने आजीवन ब्रह्मचर्य 
व्रत ले लिया, एक बेटा सद्‌गृहस्थ बना, पिता और माँ ने आचार्य श्री के मार्गदर्शन में 
आचार्य धर्मसागर जी के चरणों में मुनि और आर्यिका की दीक्षा ग्रहण कर ली। पिता 
मुनिश्री मल्लिसागर जी ओर मा आर्यिका समयमती जी के रूप में समाधिस्थ हो गए। 

जीवन-वृत्त यहाँ समाप्त होता है। अब आगे आते हैं उनके अछूते दुर्लभ 
जीवन-प्रसंग। ये प्रसंग प्रेरणा के अक्षय स्रोत हैं, जीवन में उन्मेष के लिए अद्भुत 
मार्मदर्शक है। उनमे से प्रथम और अंतिम का उल्लेख करके शेष को पाठकों के पढ़ने 
के लिए छोड दूँगा। 

पहला प्रसंग है सन्‌ 975 का। आचार्य श्री फिरोजाबाद मे थे। प्रतिदिन उनके 
प्रवचन होते थे, जिसकी सूचना नागरिकों को दे दी जाती थी। एत्प दिन सूचना-पटल 
पर लिखा गया-कल का प्रवचन अतिथि से संबंधित विषय पर होगा | प्रवचन के समय 
लोग सभा-भवन में एकत्र हुए तो पता चला कि महाराज श्री का तो गमन हो गया। 

लोग उनके पीछे अपने वाहनों मे दौड़े | दो-तीन मील पर उनसे मिले और कहा, 
“महाराज, आज तो आपका “अतिथि' विषय पर प्रवचन होना था ।” महाराज हँस कर 
वाले- “भैया, वही तो कर रहा हूँ। अतिथि का अर्थ ही यह होता है कि उसके आने 
व जाने की विधि निश्चित नही होती ।” 

अतिम प्रराग हैं दस जनवरी 992 का । प्रस्तुत पुस्तक के लेखक, पाच-छ साधक 
सतना में चातुर्मास समाप्त करक लोट रहे थे। उन्हे लगभग डेट वर्ष के वाद आचार्यश्री 
के दर्शन होने थे। जबलपुर के निकट पहुचने पर मालूम हुआ कि महाराजश्री शीघ्र ही 
वहाँ पहच रहे ह। व हर्ष-विभगर होकर बरणी की ओर चल पड़े। कुछ दूर चलने पर 
महाराजश्री उन्हें मिल गए। दर्शन-यदन के पश्चात्‌ उन्होंने सतना के चातुर्मास की 
सफलता की चचा की। कहा कि जो भी बन पड़ा, आपकी कृपा से किया। सुनकर 
महाराज हसने लगे। बोले, “कृपा तो हम सब पर आचार्य ज्ञानसागर पहाराज की है। 
भगवान महावीर के धर्म-तीर्थ की सेवा करना और अपने हित के साथ-साथ सभी के 
हिल की भावना रखना हमारा कर्तव्य है।” इन शब्दों मे गुरु-भक्ति और उनके प्रति 
समर्पण ज॑स साकार हो उठे थे। 

तभी उन्हे मालूम हुआ कि इस पुस्तक के लेखक की उसी दिन वारह वर्ष पहले 
नल्लक-टीक्षा हुई थी। अत्यन्त प्रफुल्लित होकर महाराजश्री ने उनका हाथ पकड़ कर 
कहा, “चलो, अभी तो इस मोक्ष-मार्ग पर अपने को बहुत आगे बढ़ना है।” 

इन अमृत-वचनों से लेखक की आंखे आसुओ से भर गई। 

जीवन-वृत्त और प्रसंगों में ऐसी घटनाओं का अन्त नहीं है। एक के बाद एक 
इन मणि-पमुक्ताओं से पाठक का मन अभिभूत हो जाता है। 

जी होता है, सारी पुस्तक को इस भूमिका में उद्धृत कर दूं, पर उससे 
भूमिका-लेखक के दायित्व का अतिक्रमण होगा। उसका दायित्व तो पाठकों को पुस्तक 
की विषय-वस्तु की मात्र जानकारी देना है। 

इस पुस्तक को पढ़ते-पढ़ते मुझे याद आ गए वे मंगल-दिवस, जो अमरकटक में 
आचार्य श्री के सान्निध्य में मैंने व्यतीत किए थे। उन्हें आहार देने का सौभाग्य मिला 
धा। वह मेरे जीवन का दुर्लभ अवसर था। रात्रि के कुछ घंटो को छोड़कर शेष समय 
उनके साथ विभिन्‍न विषयों की चर्चा करते बीतां। उनके मुँह से जो शब्द निकले, वे 
शब्द नहीं, मंत्र थे। उनका मुख-मण्डल हर घड़ी, उनके आंतरिक आनन्द का परिचय 
देता था। वैसी सरलता, निश्छलता और सात्विकता मैंने बहुत कम चेहरों पर देखी है। 
बात-बात पर उनका आंतरिक उल्लास हंसी में फूट उठता था। उनका वह उल्लास 
संक्रामक था। जो भी उनके सम्पर्क में आता था, उसका मन जीत लेने की उसमें 
विलक्षण क्षमता थी। ये पंक्तियां लिखते समय आच्र्यश्री की हँसती-विहँसती आकृद्ि 
मेरे सामने खड़ी है। 

मैं इस पुस्तक के लेखक को इस अनूठी कृति के लिये अपने पूरे हृदय से साधुवाद 
देता हूँ और कामना करता हूँ कि यह अमर-कृति जन-जन के द्वारा पढ़ी जाए और 
आचार्यश्री का सम्पूर्ण जीवन उनके लिए प्रेरक सिद्ध हो। 


728 दरियागज -यशपाल जैन 
नई दिल्‍ली 
20 जून, 997 


7 जीवन-परिचय 


अहो ! अहो ! श्री सदगुरु, करुणासिन्धु अपार; 
आ पामर पर प्रभु कर्यो, अहो ' अहो ! उपकार, 
जे स्वरूप समज्या विना, पाम्यों दु.ख अनन्त; 
समजाव्युँ ते पद नर्मूँ, श्री सदुगुरु भगवन्त 


परम पुरुष प्रभु सदगुरु, परम ज्ञान सुखधाम , 
जेणे आप्युं भान निज, तैने सदा प्रणाम, 

देह छतां जेनी दशा, वर्ते देहातीत, 

ते ज्ञानी ना चरणमा, हो वन्दन अगणीत, 


करुणा के अथाह/अतल?०“अपार सिन्धु 
श्रीसद्गुर 

आपने इस पापी (नगण्य) की अनुगृहीत किया हे, 
उपकृत किया है। 

जिस 'स्व'-रूप को न पाने के कारण 

अन्तहीन दुःख झेलता रहा; 

जिन्होंने इस 'स्व' को समझाया है 

उसके उद्धारक चरणों में नमस्कार। 

वे श्रीसद्गुरु भगवान ही है। 

जिसने निजता का भान दिया 

जो परमज्ञान के शुभ स्थान हें, 

देह में हो कर भी जो दह्मतीत वर्तना करते है, 
उन ज्ञानियो के चरणों मे 

मैं अपनी 

असख्य/“अनगिनत वन्दनाएँ अर्पित करता हूँ। 


आचार्य ज्ञानसागर जी महाराज खूब सधे हुए साधक थे। उन्होंने अपने जीवन के 
पचपन-छप्पन वर्ष जैनागम के गहन अध्ययन, चिन्तन और मनन में ही बिताये। ब्रह्मचारी, 
विद्वान भूरामल के नाम से विभिन्‍न आचार्य संधों में वे साधुजनों को स्वाध्याय भी 
कराते रहे। 

मैंने सुना है कि उनके पिता उन्हें दस वर्ष का छोड़कर चल बसे थे। अध्ययन 
का साधन न होने से वे अपने बड़े भाई के साथ “गया' चले गए। एक जैन व्यवसायी 
के यहाँ काम करने लगे, पर मन तो ज्ञान के लिए प्यासा था। सो एक दिन पनद्रह 
वर्ष की अवस्था में वहाँ से चलकर स्याद्वाद महाविद्यालय, बनारस पहुँच गए। दिन-रात 
ग्रंथों का अध्ययन करते-करते स्वल्पकाल मे ही न्याय, व्याकरण और साहित्य के विद्वान 
बन गए। 

तब कौन जानता था कि बनारस की सड़कों पर अपनी पढ़ाई के लिए हर शाम 
घंटे भर गमछे बेचकर चार पैसं कमाने वाला यह युवक संस्कृत-साहित्य का ही 
नहीं, वरन्‌ समूचे जैनागम का मर्मज्ञ हो जाएगा। सचमुच, जिसका श्रम हर रात दीये 
में स्नेह बनकर जला हो, उसे ज्ञान और वैराग्य का प्रकाश स्तम्भ बनने से कोई रोक 
भी तो नहीं सकता। प्रकाण्ड विद्वान होकर भी उन्होंने आचार्य शिवसागर महाराज के 
श्री-चरणो में समर्पित होकर मुनि-दीक्षा अंगीकार कर ली और एक दिन तुम्हे अपना 
शिष्य बनाकर कृतार्थ कर दिया। उनकी सैकड़ों कृतियों के बीच तुम पहली जीवन्त 
कृति थे। 

मैंने उनकी साधुता देखी हे। वे उन अर्थो में साधु थे जिन अर्थो मे कोई सचमुच 
साधु होता है। भेद-विज्ञानी होना साधुता की कसौटी है। वे भेद-विज्ञानी थे। भेद-विज्ञानी 
का अर्थ शरीर और आत्मा के भेद का मात्र जानकार होना नहीं है। सच्चा भेद-विज्ञानी 
वह है जो समस्त परिग्रह से मुक्त होकर आत्मानुभूति मे तत्पर है। तत्वज्ञ तो कोई भी 
हो सकता है, पर वे तत्त्वदृष्टा थे। वे शरीर और आत्मा के पृथक्करण की साधना में 
तत्पर निस्पृष्ठ साधक और सच्चे भेद-विज्ञानी थे। 

आत्मान्वेषी 


अपनी आत्मा को साधने में निरन्तर लगे रहने वाले वे अनोखे साधु थे। उन्होंने 
तनिक भी, कहीं, कुछ भी छुपाने की गुंजाइश नहीं रखी। जो जैसा था, उसे उसी रूप 
में प्रकट कर दिया, इसलिये वे यथाजात नग्न दिगम्बर थे। मैं बड़ा हूँ या कोई छोटा 
है, इस तरह की ग्रंथि उनके मन में नहीं थी। उच्चता और हीनता की ग्रंथियों से परे 
वे निर्ग्रन्थ थे। 

आत्मान्वेषी 


ग्रन्थ के हर गूढ़ रहस्य को, हर गुत्थी को सहज ही सुलझा देना और अपने जीवन 
को जीवन्त-ग्रन्थ बना लेना, यह उनकी निर्ग्रन्थता की शान थी। अपने जीवन में उन्होंने 
जो भी लिखा वह अहिंसा, सत्य, अस्तेय, अपरिग्रह और ब्रह्मचर्य की रोशनाई से लिखा, 
तब जो भी उनके समीप आया वह निर्ग्रन्थ होने के लिए आतुर हो उठा। 

मैंने देखा है कि संसार के मार्ग पर, जहाँ लोग निरन्तर विषय-सामग्री पाने दौड़ 
रहे हैं, वे अविचल खड़े हैं। और मोक्षमार्ग पर, जहाँ कि लोगों के पैर आगे बढ़ नहीं 
पाते, वे निरन्तर आगे बढ़ रहे हैं। अतीत की स्मृति और अनागत की आकाकक्षा जिन्हें 
पल भर भी भ्रमित नहीं कर पाती, ऐसे अपने आत्म-स्वरूप में निरन्तर सजग और 
सावधान गुरु को पाकर तुम्हारा जीवन धन्य हो गया। 

0 

एक दिन सांझ के समय तुम गुरु महाराज की सेवा में लगे थे। तभी अध्ययन की 
चर्चा चली। महाराज बोले-“पढ़ लेना, तुम भी पढ़ लेना। अभी तक पढ़ने वाले तुम्हारे 
जैसे कई ब्रह्मचारी मेरे पास और भी आए हैं, लेकिन सब पढ़कर चले गए। रुका कोई 
भी नहीं।” तुम्हें लगा कि कही महाराज जी औरों की तरह थोड़ा बहुत यूँ ही पढ़ाकर 
मना न कर दें। 

तुम गहरे सोच में डूब गए। बडी मेहनत और लगन से तुम अध्ययन करने 
महाराज के चरणों में पहुँचे थे। सो झट से अपना माथा महाराज जी के चरणों में रख 
दिया और गद्गद्‌ कंठ से टूटी-फूटी हिन्दी में कहा कि महाराज जी, आपके चरणों में 
मेरे लिए जगह बनी रहे। मै आज से जीवन-पर्यन्त वाहन-यान आदि सभी आवागमन 
के साधनो का त्याग करता हूँ। जितना चलूँगा अब आपकी आज्ञा से आपके पीछे-पीछे 
ही चलूँगा। अपनी कृपा बनाए रखिए। 

महाराज जी की आँखे विस्मय और हर्ष से चमक उठी। एक वृद्धा माँ की तरह 
स्नेह से भरकर उन्होंने तुम्हे! सिर पर हाथ रखा, खूब आशीर्वाद दिया और 
बोले-“विद्याधर, बहुत देर से आए।" उनके वरद्‌ हस्त के स्पर्श से अभिभूत होकर 
और प्रेमसनी वाणी सुनकर तुम्हारी आँखें भर आई। हृदय का द्वार खोलकर मानो 
ज्ञान-सूर्य तुम्हारे भीतर प्रविष्ट हो गया। 

महाराज के चरणी मे वेठकर तुमने विधिवत्‌ अध्ययन प्रारम्भ कर दिया। सततू 
चिन्तन-मनन और भक्ति भाव मे खोया तुम्हारा मन बाहर की दुनिया को भूलता चला 
गया। गहन समर्पण ने तुम्हारे भीतर अदृश्य जगत को देखने की दृष्टि पैदा कर दी। 
दृश्य जगतू के पीछे छिपे अदृश्य-द्रष्टा को देखना ही अब तुम्हारा ध्येय हो गया। 

इस बीच जो भी आया उसने तुम्हे निरन्तर ज्ञान की आराधना में लीन पाया। 
खूब सवेरे उठकर अपना पिछला पाठ याद करना, नहा धोकर भगवान के अभिषेक-पूजन 
में लग जाना और वहाँ से आकर अत्यन्त विनत भाव से नया पाठ पढ़ने के लिए 
महाराज के चरणों में बैठ जाना, यह रोज सुबह का क्रम था। 

महाराज के आहार हो जाने के बाद जो भी श्रावक तुम्हें आह्वर के लिए लिवाने 
आता था, तुम चुपचाप सिर झुकाए उसके साथ चले जाते थे। आहार के विषय में 

ज्यादा मीन-मेष करना, बचपन से ही तुम्हारे स्वभाव में नहीं था। आहार के प्रति तुम्हारी 
यह निस्पृह्तता ज्यादा दिन छिपी न रह सकी। महाराज को भी मालूम पड़ गया, सो एक 
दिन धीरे से पूछ लिया कि, विद्याधर ! साधना ठीक चल रही है ? तुम सहज भाव से 
“हाँ” कहकर चुप हों गए। महाराज के लिए इतना ही पर्याप्त था। वे समझ गए कि 
अब तुमने आत्म-विकास को अपना साध्य बना लिया है और साध्य की प्राप्ति में देह 
को सहायक साधन मानकर चल रहे हो। ज्ञान और साधना की यही सही शुरुआत है। 

आहार के उपरान्त आचार्य महाराज, मन को थकाने वाले काम करने का निषेध 
करते थे। कहते थे कि विद्याधय, आहार से निवृत होकर मन को सजग और शान्त 
रखना चाहिए, ताकि सामायिक उत्साहपूर्वक हो सके। सामायिक साधना की कसौटी 
है। सामायिक में एकाग्रता जितनी सधेगी साधना का आनंद भी उतना ही अधिक 
होगा । साधना का यही आनन्द, ज्ञान में निखार लाएगा। ज्ञान की आराधना, सामायिक 
की साधना के बिना अधूरी है। 

इस तरह गुरु कृपा से तुमने अक्षर-अक्षर करके हिन्दी भाषा की पूरी वर्णमाला 
सीखी। संस्कृत सीखी। प्राकृत की गाथाएँ दुहगायी और निरन्तर सीखते ही चले गए। 
जब तुम बोलते-बोलते किसी कठिन शब्द के आ जाने पर चुप रह जाते थे तब महाराज 
कहते थे कि बोलो, विद्याधर बोलो । चुप क्यो हो गए ? तुम महाराज के द्वारा कहे गए 
एक-एक शब्द का पुन. उच्चारण करने लगते थे। तुमने अपनी चोटी खूँटी से बाँधकर 
पढ़ाई की है कि कहीं रात के अधेरे मे नीद न लग जाए। 

तुमने जो भी सीखा, जितना भी सीखा पूरी लगन, निष्ठा और उत्साह से सीखा। 
आत्म-हित और लोक-कल्याण की भावना से सीखा। तभी तो आज तुम संस्कृत के 
मर्मज्ञ और प्राकृत के ज्ञाता हो। हिन्दी भी खूब अच्छी जानते हो। 

कन्नड़ भाषा तो मातृभाषा के रूप में तुम्हें विरासत में मिली। तुम बहुभाषाविद्‌ 
हो। मुझे लगता है कि इससे भी कहीं अधिक तुम आत्मविद्‌ हो। कहा जाता है कि 
जो स्वरूप का निर्माण करती है वह कला है। एक कला वह है जो पाषाण में छिपे 
भगवान को प्रकट कर देती है। एक कला वह है जो शब्द में छिपे छन्‍्द को मुक्त 
कर देती है। वीणा में सोये संगीत को जगाने वाली भी एक कला है, पर जगत्‌ में 
सर्वश्रेष्ठ कला तो वह है जो आत्मा में सोये ब्रह्म को जगाती है। तुम ऐसे ही कलाविद्‌ 
हो गए हो। 

मैंने सुना है, वर्षाऋ्रतु में लोगों ने अपनी-अपनी छतरियों खोल लीं और भीगने 
से बचने की कोशिश की, तब तुम अपने गुरु के वचनामृत से बाहर-भीतर सब ओर 
से भीगते चले गए। शीत ऋतु का संदेशा सुनने से पहले ही लोगों ने अपने कान देँक 
लिए और मोटे लिहाफ में दुबक कर सो गए, लेकिन तुम आत्म-संदेश सुनने सारे 
आवरण हटाकर अपने गुरु के अत्यन्त समीप आते गए। 

ग्रीष्म ऋतु की तप्त उर्मियों से व्याकुल होकर लोगों ने रास्ते पर चलने से इनकार 

कर दिया, लेकिन तुम तपस्तेज मे स्वय को तपाकर अपने गुरु के बताए मोक्षमार्ग पर 
चलने के लिये सहर्ष तैयार हो गए। उनकी चरण-शरण में बैठकर दिन-रात अन्‍्तर्यात्रा 
में लग गए। 

ऋतुचक्र पूरा होते न होते तुमने अपने जीवन-चक्र को अद्भुत गति दे दी। शरीर 
की परिधि पर घूमती चेतना की धारा को आत्म-केन्द्र की ओर प्रवहमान कर दिया। 
अभीक्ष्ण ज्ञान और ध्यान तुम्हारे नित्य-नियम बन गए। महाराज की दृष्टि तुम्हारे भीतर 
होने वाले इन सारे परिवर्तनों की साक्षी रही। वे चुपचाप सब देखते रहे। एक दिन 
मुस्कराकर उन्होंने मन ही मन कहा कि “विद्याधर, तेयारी पूरी हो गई। तुम मोक्षमार्ग 
पर चलने मे सक्षम हो।” 

और हवाओं की तरह यह खबर सब ओर फैल गई कि एक और दिगम्वर 
श्रमण शीघ्र ही अपनी पगचाप से इस धरती को धन्य करेगा। 

ण 

दीक्षा होने से दो दिन पहले, वहाँ के लोगो ने तुम्हे खूब सजाया था और सारे शहर में 
घर-घर ले जाकर तुम्हारी आरती उतारी थी। तुम्हारी झोली मंगल-कामनाओं से भर गयी 
धी। लोगो के बीच हाथी पर बैठे भीड़ से घिरे होकर भी लगता था मानो तुम एकदम 
अकंले हो। तुम्हारी इसी भोली-भाली वीतराग चितवन ने सबका मन मोह लिया था। 

दीक्षा के दिन अपार जनसमूह के वीच, मंच पर तुमने अपने कोमल हाथो से 
देखते-देखते केशलुचन कर लिया और हवा में लहराता एक उत्तरीय कंधे पर डाले, 
खडे होकर अपनी ओजस्वी वाणी से सारे जनसमूह को भाव-विभोर और चकित 
कर दिया। 

मुनि दीक्षा से पहले जो एक प्रश्न लोगो के मन में सहज ही उठा था कि इतने 
सुकुपार वाईस वर्षीय युवा को सीधे मुनि दीक्षा देना कहाँ तक उचित है ? इसका 
समाधान तुम्हारी सम्यक-श्रद्धा, प्रखर-प्रज्ञा और अपार चारित्रिक दृढ़ता को देखकर 
आपोआप मिल गया। उन क्षणो में सभी ने ऐसा अनुभव किया कि तुम जो भी करोगे 
वह इस युग के लिये अद्भुत और परम उपकारी होगा। 

दीक्षा के उन पावन क्षणो मे हजारो आँखें तुम्हारी ओर अपलक देख रही थीं। 
सव प्रतीक्षारत थे। इतने मे ही अचानक हवाएँ धम गई और बादलों का एक नन्‍्हा-सा 
दुकडा उस तपती दुपहरी में जाने कहों से आकर वहों बरस गया । सब ओर जय-जयकार 
होने लगी। मानों उत्सव की खुशियों में गलकर श्रद्धा सजल हो गई। तुम्हारे जीवन में 
वीतरागता के वादल उमड़े और तुम आत्मानुभूति मे भीगते चले गए। 

महाराज के चरणों में तुमने विनम्र निवेदन किया “मैं सकल चराचर जीवों को 
क्षमा करता हूँ, सभी मुझे क्षमा करें। मैं अंतिम तीर्थकर भगवान महावीर स्वामी के 
द्वारा प्ररपित अनादिकालीन श्रमण-धर्म की शरण को स्वीकार करता हूँ। मैं समस्त 
पूर्वांचार्यों की शरण को स्वीकार करता हूँ। मैं दिगम्बर जैनाचार्य श्री शान्तिसागर जी, 
आचार्य श्री वीरसागर जी, आचार्य श्री शिवसागर जी महाराज की परम्परा में अपने 
साक्षात्‌ गुरु श्री ज्ञाससागर जी महाराज की चरण-शरण को स्वीकार करता हूँ। पूज्य 
महाराज मुझे जैनेश्वरी-दीक्षा देकर अनुग्रहीत करें।” 

दीक्षा विधि प्रारम्भ हुई। तुमने एक-एक करके सभी महान प्रतिज्ञाएँ दुहराई, कि 
में पाँच पापों को त्यागकर पाँच महाव्रतों को स्वीकार करता हूँ। मैं पॉँच असमीचीन 
प्रवृत्तियों को छोड़कर पॉच समितियों को ग्रहण करता हूँ। मैं पॉच इन्द्रिय-विषयों में 
आसक्ति छोड़कर पॉच इन्द्रिय-निरोधों को अगीकार करता हूँ। मेँ आगमोक्त 
पट्‌-आवश्यक क्रियाओ सामायिक, स्तुति, वंदना, प्रतिक्रमण, प्रत्याख्यान और कार्योत्सर्ग 
को स्वीकार करता हूँ। मैं समस्त प्रकार के स्‍्नानो का परित्याग कर अस्नान व्रत को 
अगीकार करता हूँ। मैं समस्त वस्त्राभूषणों का व्यागकर यथाजात रूप, अचेलक व्रत 
को स्वीकार करता हूँ। मैं रागयुक्त शय्यादि का परित्याग कर भूमि-शयन व्रत को 
अंगीकार करता हूँ। मैं दन्त-परिष्कार से मुक्त होकर आत्म-परिष्कार के लिए 
अदन्त-धावन व्रत को स्वीकार करता हूँ। मैं संसार में प्रचलित सभी भोजन प्रणालियों 
से विमुख होकर एक अतिथि की तरह अपने पाणिपात्र में खडे होकर भोजन ग्रहण 
करने रूप स्थिति-भोजन व्रत को अगीकार करता हूँ। मैं कई वार भोजन और रात्रि 
भोजन से विमुख होकर दिन मे एक वार, प्रासुक, निर्दोष भोजन ग्रहण करने रूप 
एक-भक्‍्त-व्रत को स्वीकार करता हूँ। मैं अब स्वाश्रित होने के लिए अपने हाथो 
केशलुंचन के लिए सकल्पित होता हुआ लोचब्रत रूप मूलगुण को अगीकार करता हूं।” 

क्षणभर में तुम्हारी देह अनावरित हो गई। हजारों आँखों में प्रतिबिंवित हुआ 
आगामी श्रमण-धारा को दिशा बोध देने वाला एक युवा श्रमण “मुनि विद्यासागर”। 

आत्मान्वेषी 


अपने इस नव दीक्षित शिष्य को गुरु ने उददबोधन दिया-“अब तुम्हें आत्म-कल्याण 
'के लिए निरन्तर आगे बढ़ते रहना है। जो जीवन बीत चुका उसके वारे में क्षण मात्र 
भी विचार नहीं करना है। मुनि का लक्ष्य है ऊँचाईयाँ छूने का; मोक्ष प्राप्त करने का। 
गृहस्थ ने अगर अपने से बड़ों को देखकर ईर्ष्या की और नीचे वालों से घृणा की, तो 
वह आत्म-कल्याण नहीं कर सकेगा और यदि साधु ने नीचे की ओर देखकर अपने को 
ऊँचा मानकर संतोष कर लिया या ऊँचाईयों का ध्यान भुला दिया तो उसका भी 
कल्याण नहीं ।” 

उपदेश प्रेरणादायी था। तुमने ध्यान से सुना और मन ही मन संकल्प कर लिया 
कि पैं “साधु के योग्य निर्दोष आचरण करूँगा और ऊँचाईयों को छूने का प्रयास 
करूँगा ।” 

उस दिन अपने गुरु के साथ जब तुमने मोक्षमार्ग पर पहला कदम चढ़ाया तब 
लगा मानो अचला कहलाने वाली धर' ने स्वयं चलकर तुम्हारे पग धाम लिए और 
कहा-“हे श्रमण ! यह रहे तुम्हारी विजय-यात्रा के प्रथम चरण; जाओ, और 
आत्म-आकाश में अनन्त ऊँचाइयों पर अबाघ विचरण करो |” 

प्‌ 


श्व 


तुम चले गए। मुझसे कहकर जाने की जरूरत भी तुमने नहीं समझी। तुम्हारी मुनि-दीक्षा 
का समाघार सुनकर, क्षण भर को मेरा मन गहरी पीड़ा और विषाद से भर गया। तुम 
हमेशा-हमेशा के लिए घर छोड़कर चले गए। में तुम्हारी माँ होकर भी जाते वक्‍त तुम्हें 
विदा नहीं कर पायी। पिछले कई दिनों से लगता तो था कि तुम किसी भी दिन चले 
जाओगे, पर जाते समय मेरे सामने भी नहीं आओगे, मुझसे बिना बोले चुप्रचाप चले 
जाओगे-यह मै नहीं सोच पाई | सोचना भी नहीं चाहा | जिसे नौ माह तक अपनी देह 
मे छिपाए रही, वही एक दिन मुझसे छिपकर चला जाएगा, ऐसा मैं तुम्हारी माँ होकर 
सोच भी कैसे सकती थी ? 

तुमने ऐसा क्यो किया विद्या ? जाते समय तुम्हारे मन में मेरा जरा भी खयाल 
नहीं आया। क्या अपनी इस माँ के लिए तुम्हारा हृदय नहीं रोया ? 

तुम्हे शायद ही याद हों, जव अपने घर के आंगन में एक नन्‍्ही-सी चिड़िया 
आकर गिर गई थी। तुम अपना खेल अधूरा छोड़कर भागे-भागे उसे देखने चले आए 
थे। तुमने उसे पानी पिलाना चाहा, पर उसने नहीं पिया। तुमने दाना डाला, पर उसने 
नही चुगा। थोड़ी ही देर में उसन प्राण-त्याग दिए। तुम्हारा मन भर आया। तुम रो 
पड़े । दिन भर अनमने स मारे घर म यहां से वहाँ घूमते रहे। न तुमने ठीक से खाया 
ओर न ही किसी से वोले। 

बचपन से ही में तुम्हे अपन-पगण सभी की पीड़ा से विगलित और अनुकंपित 
होत दखती आईं हूँ, सो आज तुम्हें यह उनाहना दे वेठी कि मुझसे विना पूछे चले गए 
और मेरी पीड़ा का जग भी ख्याल नहीं किया। पर नहीं विद्या ! मैं तुमसे कुछ नहीं 
कहती। में जानती हूँ, तुम्हारे ककणा असीम है। यह तो मेरा ही मोह है, जो मुन्ने 
रुलाता है। वास्तव मं, एक तुम्ही तो हो जो मेरी जनम-जनम की पीड़ा को जान गए 
हो और मुझे मोहपाश से मुक्त होने का संदेश देकर, अकेली छोड़कर चले गए हो। मैं 
समझ गई हूँ कि यहाँ सव अकेले है। अकेले ही आते हैं और अकेले ही चले जाते हैं। 
धर्म क॑ सिवा कोई ता नहीं है ऐसा, जो हमारा सच्चा साथी हो सके। 

तुम्हें एक सच्चे साथी की खोज बचपन से ही रही । तुम कई बार घर के द्वार 
पर खड़ होकर अपने में खोए-खोए से वाहर फैले अपार विस्तार में शायद उसे ही 

जातासोपी 


खोजते रहे। उन दिनों न प्रकृति का सौन्दर्य तुम्हें बॉँध पाया, न खेल-खिलौनों की 
धुनिया सुम्हें लुभा पाई और न ही सम्बन्धों का मोह तुम्हारे मोक्षमार्ग पर चढ़ते कदपों 
को शोक पाया। तुमने तो सत्य का सौन्दर्य देखना चाहा था। तुमने तो ऐसे खेल-खिलौनों 
की दुनिया चाही जिसमें टूटने और टूटकर बिखरने की पीड़ा नहीं होती। जीवन का 
बह सम्बन्ध तुमने चाहा जो हमेशा-हमेशा के लिए निर्बन्ध कर सके। 

मेरे मातृत्व की छाया से दूर होकर भी तुम गुरु चरणों की शीतल छाया पा गए 
हो। जिनवाणी माँ के मातृत्व का अब तुम्हें खूब सहारा है और श्री भगवान की वीतराग 
चितवन से झरती आसीम करुणा तुम्हारे मन-प्राणों में निरन्तर बरसती है। तुम स्वयं 
तीर्थ हो गए हो। 

मातेव बालस्य हितानुशास्ता-मौँ की तरह बालक का हित चाहने वाले हे शास्ता ! 
तुम्हारे चरणों में तुम्हारी माता का प्रणाम । 

$। 

बहुत दूर चली आई हैँ अपने अतीत में। मैंने कभी सोचा भी नहीं था कि तुम मेरे 
यहाँ जन्म लोगे, मेरे आँगन में खेलोगे और एक दिन बड़े होकर, इतने बड़े हो जाओगे 
कि इस छोटे से आँगन में समा नहीं पाओगे। मेरे घर की दीवारों को पार कर सबक 
अपने होने के लिए सबके हृदय में अपने लिये घर बनाओगे। विद्या, मैं तो इसे अपने 
पूर्व जन्म की तपस्या का फल मानती हूँ जो तुम्हे जन्म दे सकी । अपने छोटे से आँगन 
में तुम्हें बड़ा होते देख सकी; वरना तुम तो अपनी बंद मुट्रिठयों में राजवैभव और 
कोमल पगतलियों में दुनिया का राजपाट ठुकराने की सामर्थ्य लेकर आए थे। मेरा 
आँगन तुम्हारे लिए बहुत छोटा था, सचमुच बहुत छोटा। 

उस दिन शरद पूर्णिमा थी, जब तुमने मेरे घर जन्म लिया। लगता था चन्द्रमा 
की चांदनी तुम्हारी देह में समा गयी है। हवाओं में झूलते तुम्हारे दोनों हाथ मानो 
आकाश को अपने में समेट लेना चाहते थे। मुझे लगा कि सचमुच आकाश मेरे आँचल 
में सिमट आया है। तुम्हें पाकर एक बार फिर अपने माँ होने का गौरव मेरे अंग-अंग 
को पुलकित कर गया। 

मन में आया कि जोर से कहूँ--मेरे एक और बेटा हुआ। मुझ महावीर की माँ 
को एक बेटा और मिला, पर न जाने क्‍या सोचकर मैं चुप रह गई। मुझे नहीं कहना 
किसी से, जिसे कहना हो वह कहे। मैं तो यहीं हूँ। अब मैं हूँ और मेरा बेटा है। मुझे 
अब कहीं नहीं जाना। उन दिनों ही नहीं, आज भी, तुम्हें पाकर तुमसे दूर जाने का 
मन किसी का नहीं होता। मैं तुमसे दूर नहीं होना चाहतती थी, सो चुप रही आई, पर 
उससे क्या ? मैं भले ही न बताऊँ, बात तो हवाओं में फैल ही गई कि मुझ महावीर 
की माँ श्रीमती और पिता मल्लप्पा के घर एक सलोने और खूब सुन्दर बेटे ने जन्म 
लिया है। 

जन्म से ही तुम्हारी देह का उजलापन और चेहरे पर खेलती मुस्कान अनजाने 
ही सभी को बरबस अपनी ओर आक्रृष्ट कर लेती थी। जो भी देखता, तुम्हें गोद में 
उठाने के लिए बेचैन हो उठता था। सुनती हूँ आज भी तुम ऐसे ही हो। अब तो 
वीतराग सीन्दर्य ने जन्म के उस आकर्षण को दोगुना कर दिया है। जो भी आता है वह 
तुम्हें नितान्त अपना मान बैठता है और सारा जगत मानो उसे पराया हो जाता है। 


श्पर 


आंखान्वेषी 


तुम्हारे जन्म की खुशियाँ कई रोज तक सावन की बूंदों की तरह मेरे आँगन में 
बरसती रहीं । असीम स्नेह से भरकर सभी ने तुम्हें आशीष दिया। मेरा घर तुम्हें पाकर 
+प गया। तलब मैं भी नहीं जानती थी कि जिसे आज अपना बेटा मान रही हूँ, वह 
एक दिन सबका अपना हो जाएगा और स्वयं मेरे लिए इतना पराया हो जाएगा कि मैं 
माँ होकर भी उसे अपना बेटा कहकर पुकार नहीं पाऊँगी। 

बचपन में अपनी गोद में लिटाए जब तुम्हें मैं विद्याघर कहकर पुकारती थी तो 
लगता था कि कहीं सचमुच तुम बड़े होकर विद्याधरों की भांति विधा के बल पर 
आकाश में उड़कर मुझसे दूर तो नहीं चले जाओगे? तुम मुस्कराकर मेरी ओर देखने 
लगते थे, जैसे कह रहे हो कि माँ ! हम यहीं तो हैं, तुम्हारी गोद में, तुम्हीं हमें गोद में 
लिए हुए जाने कहाँ खो जाती हो। 

“तुम्हें छोड़कर मैं कहीं जा भी कैसे पाऊँगा माँ ! यहाँ ऐसी कोई जगह है ही 
कहाँ, जहाँ तुप न हो या जहाँ मैं न होऊँ। यहाँ तो सब ओर हम ही हम हैं माँ ! अपने 
और पराये के खेल में हम सब जानबूझकर उलझते हैं और खेल कभी खत्म नहीं होता। 
देखो माँ ! हमं, खेलेंगे जरूर। बड़े होकर इस बार हम कोई अनोखा ही खेल खेलेंगे। 
जिसमें हार-जीत नहीं होती। तुम रोकना मत माँ ! पर मैं जानता हूँ कि तुम रोकोगी 
और हम नहीं रुकेंगे। हम अपनी माँ से, घर से बाहर खेलने जाने की जिद करेंगे और 
कहेंगे कि, लो, हम ये चले। ये गये। हम जाते हैं माँ ! तुम पकड़ने आओगी, पर हम 
पकड़ में थोड़े ही आएँगे। हम अपनी माँ के शजा बेटे जो हैं।” 

बचपन की तुम्हारी कही अनकही बात आज सच साबित हो गई। तुम अपनी 
जिंदगी के इस अनोखे खेल में अकेले ही उतर गए। तुम अपने क्रोध, मान, माया और 
लोभ को जीतने नि:शस्त्र ही निकल गए। आज इसे कोई तुम्हारी दायित्व विमुखता या 
पलायन नहीं कह सकता। अपनी ही खोज में निकले आत्मान्वेषी को पलायनवादी 
कहना या अपनी ही वासनाओं से जूझने अकेले, निर्वस्त्र और निःशस्त्र निकले आत्मजयी 
योद्धा को अकर्मण्य कहना सम्भव ही नहीं है। 

हम अपने मन का एक कोना बसाकर शेष जगत के प्रति दायित्व से विमुख 
होकर भी स्वयं को दायित्ववान मान लेते हैं, यह हमारी भूल है। वास्तव में अपने और 
समूचे लोक के कल्याण का दायित्व ही मनुष्य का सबसे बड़ा दायित्व है। 

आत्पास्चपी 


जाओ विद्या, जाओ। मैं तुम्हें नही रोकती। तुम अपने इस सर्वश्रेष्ठ दायित्व को 
पूरा करो। तुम आत्म-विजैता बनकर अपने निज-घर पहुँचो। तुम्हारी माँ वही मुक्ति 
द्वार पर, तुम्हारे स्वागत के लिए आरती सजाये प्रतीक्षा करेगी। 





मेंरे देखते-देखते तुम बड़े हो गए। इतने बड़े कि अपने पैरों पर खड़े होने लगे। बिना 
सहारे चलने लगे। मैं जितना तुम्हें पाने की कोशिश करती, तुम उतनी ही दूर निकल 
जाते थे। ठीक ऐसे ही जैसे आज लोग तुम्हें पाने यहाँ से वहाँ भागते फिरते हैं और 
तुम किसी के हाथ नहीं आते। ग्राम, नगर, तीर्थ सबमें होकर भी सबसे असम्पृक्‍त रहे 
आते हो। 

जब मैं कहती कि विद्या, देखो तंग मत करो । हमें अपना काम करने दो। बहुत 
काम करने हैं। अभी दही मथना है। नवनीत निकालना है। घी बनाना है। तुम कैसे 
राजा बेटे हो ? माँ की बात मानते हो न। जाओ, थोड़ा कहीं खेल आओ । तब तुम 
पलक झपकते ही आँखों से ओजझल हो जाते। मैं दही बिलोने लगती। जैसे ही नवनीत 
ऊपर आता, तुम झट से आकर बड़े दुलार से कहते कि-“माँ हम नवनीत खाएँगे। दो 
न माँ हमको नवनीत। हम तुम्हारा कहना मानते हैं न माँ ? तुम्हें अचानक सामने 
पाकर मैं ठगी-सी खड़ी रह जाती थी और तुम्हारे दोनों हाथ नवनीत से भर देती थी। 
तुम्हें नवनीत खाने का बहुत शौक था। आज सुनती हूँ कि तुम्हारा हृदय नवनीत की 
तरह हो गया है, जो दूसरे की पीड़ा का अहसास पाते ही पिघल जाता है। 

उन दिनों मैं और मेरा मन तुम्हें अपने से जरा भी दूर नहीं कर पाता था। घर 
के सौ कामों के बीच भी मैंने तुम्हें हमेशा अपने निकट पाया। तुम मेरी छाया की तरह 
मुझसे अभिन्‍न रहे। मैं जहाँ भी गई तुम पीछे-पीछे चले। आज देखती हूँ कि लोग छाया 
की तरह तुम्हारे पीछे चलने को अपना सौभाग्य मानते हैं। 

मुझे याद है, जब मैं पहली बार माँ बनी और आठ माह में ही अपने पहले बेटे 
श्रीकान्त को सारी कोशिशों के बावजूद भी बचा नहीं पायी, तब मातृत्व का सुख पाने 
के लिए झेली गयी प्रसव-पीड़ा निरर्थक्ष जान पड़ी। जीवन का हर सुख झूठा मालूम 
पड़ने लगा। सारे रिश्ते वेमानी लगे, पर जीवन-पथ इतना आसान थोड़े ही है। यहाँ तो 
क्षण भर की विरक्ति अगले ही क्षण किसी दूसरे स्नेह बंधन में बंघकर विलुप्त हो जाती 
है। तुम जैसे ज्ञानी यहाँ विरले ही हैं, जो एक बार विरक्त होकर किसी सांसारिक 
हक में नहीं पड़ते। अनासक्त होकर जल से भिन्‍न कमल की तरह संसार में 

। 


आस्पान्वेषी 


बेटी सुमति को पाकर पैं धीरे-धीरे अपनी पीड़ा को भूल गई। एक बार फिर 
अपने बनाए छोटे से संसार में बंध गई। कुछ दिन चाद तुम्हारे बड़े भाई महावीर का 
जन्म हुआ, पर मेरी पीड़ा का अभी अंत नहीं हुआ था। बेटी सुमति आठ वर्ष की 
होकर मुझे छोड़कर हमेशा के लिए चली गई। तब महावीर को अपनी छाती से लगाए 
मेरे पास सिवाए रोने के कुछ नहीं था। कहते हैं, पीड़ा में मात्र भगवान ही सहाई होता 
है, सो भगवान के चरणों में बैठकर कड़े से कड़े व्रत-नियमों का पालन करने लगी। 
तुम्हारे पिता मेरी इस पीड़ा को देखकर मन ही मन व्यथित होते और सांत्वना देते-देते 
ख़ुद भी आँखों में आँसू भरकर शून्य में ताकते रह जाते। मैं ब्रत-उपवास करती तो 
समझाते कि “देखो अधि ! अपने इस शरीर का ध्यान रखना। हमें धर्म का खूब सहारा 
है, परन्तु धर्म आत्माश्रित होकर भी शरीर के बिना नहीं सधता, सो शरीर को नाव 
मानकर, उसे निश्छिद्र बनाये रखना, ताकि धर्म की यात्रा पूरी हो सके। दुर्निवार अपने 
ही द्वारा बाँधे पूर्व जन्म के कर्मों की पीड़ा तो तीथंकर भगदन्तों को भी सहनी पड़ी 
थी। फिर हमारी क्‍या बिसात।” 

इस तरह दिन बीतते गए, मैं अपने मन को समझाती रही। सदलगा से बारह 
मील दूर भट्टारक विधाधर की समाधि-स्थली अक्किवाट थी। तुम्हारे पिता को साथ 
लेकर समाधि-स्थली पर माथ टेकने मैं वर्ष भर में कई बार जाती थी। बेटी की मृत्यु 
के बाद में कह आई कि मेरी सन्तान यदि जीवित रहेगी तो इस पावन वेदिका पर पाँच 
विधान कराऊँगी। मेरे मन की संकल्प-शक्ति कहो, चाहे पूर्वोपार्जित पुण्य का उदय 
कहो, या समाधि-स्थली का प्रताप कहो, उसके बाद तुम्हारे जैसा पुण्यशाली पुत्र पाकर 
मैं कृतार्थ हो गई। 

तुम्हारे जन्म के समय मैंने स्वप्न में दो ऋद्धिधारी मुनियों को आकाश मार्ग से 
आते देखा और अपने हाथों उन्हें आहार भी दिया। मराठी में एक कहावत है-'“मनी 
बसे स्वप्ने दिसेट-मन में जैसे भाव होते हैं वैसा ही स्वप्न में दिखाई देता है। तुम्हें 
पाकर मेरी भावना साकार हो गई। जो दीप घर के चौबारे पर मैं रोज जलाकर रख 
देती थी मानो उसकी रोशनी तुम में समा गई और मेरा ही नहीं, सभी का हृदय तुम्हें 
पाकर उज्ज्वल होने लगा। 

थोड़े बड़े होकर तुम घर से तीन मील दूर स्कूल पढ़ने जाने तगे। मैंने देखा, भीगते 
पानी, ठिठुरती ठंड और तपती गर्मी में भी तुम कंधे पर बत्ता'डाले पाँब-पैदल स्कूल 
चले जाते थे। उन दिनों अध्ययन के प्रति तुम्हारी लगन और विनय देखकर मैं आश्वस्त 
हो गई। आज देखती हूँ कि तुमने ज्ञान के प्रति निष्ठा और विनप्रता के बल पर एक 
सच्चे गुरु को पाकर अपने जीवन को ज्ञान, दर्शन व आघरण की त्रिवेणी बना लिया है 
जिसके समीप बैठकर प्राणी मात्र अपने पापों का प्रक्षालन करके पवित्र हो सकता है। 





विधार्थी विधाधर 

पिता ने स्कूल की पढ़ाई के बारे में तुमसे कभी कुछ नहीं पूछा। अवकाश के दिनों में 
पिता के कहने पर तुमने चौबीस तीर्थंकरों के नाम और भक्तामर के श्लोक अवश्य 
सीखे । एक बार पिता के पूछने पर ठीक से श्लोक न सुना पाने पर तुमने कान पकड़कर 
खड़े रहने की सजा अपने आप स्वीकार कर ली थी। आज देखती हूँ तुम अपने आचरण 
में कदम-कंदम पर सजग और सावधान हो। आलोचना, प्रतिक्रमण और प्रायश्चित के 
द्वारा अपनी जानी-अनजानी भूलों का शोधन करके निरन्तर आत्म-निर्मलता के लिए 
कठिन से कठिन तप स्वयं अंगीकार कर लेते हो। 

उस समय तुम लगभग नी-दस बरस के रहे होगे जब कर्नाटक के सीमावर्ती गाँव 
शेडवाल में आचार्य श्री शान्तिसागर जी महाराज पधारे थे। वहाँ एक ओर पास ही 
कृष्णा नदी है। उसी के पार्श्व में एक तालाब भी है। नाम है मुत्तिन केरे-मोतियों का 
साँप। दस मील की दूरी पर दानवाड़ ग्राम है, जहाँ वेदगंगा और लोकगंगा दोनों नदियाँ 
गले मिलती हैं। तुम्हारे पिता, हम सभी को महाराज के दर्शन कराने वहाँ ले गए थे। 
तुम सारे रास्ते चुपचाप गौर से सब देखते रहे। किसी खाने या खेलने की चीज़ देखकर 
उसे लेने के लिए दूसरे वच्चों की तरह तुमने जरा भी जिद नहीं की। वैसे भी मैंने देखा 
कि तुमने घर में कभी किसी चीज के लिए आग्रह नहीं किया। जो कहा, कर दिया। 
जो दिया, ले लिया। यह नहीं करूँगा, या इतना नहीं और अधिक दूँगा, ऐसा तुमने 
कभी नहीं कहा। 

शेडवाल गाँव में पहुँचकर मालूम पड़ा कि आचार्य महाराज का केशलुंचन होना 
है। आसपास के बहुत से लोग इस अवसर पर महाराज का दर्शन करने आए थे। 
महाराज का केशलुंचन पूरा होने तक तुम मेरे पास वैठकर उन्हें एकटक देखते रहे। 
तब पहली बार तुम्हारी भोली-भाली आँखों में मैंने मुनि की वीत्तराग-छवि को प्रतिविंवित 
होते देखा था। आज तुम्हें उसी वीतराग-छवि को पाते देखकर मन भर आता है। मैं 
संसार में उलझी रह गई और तुम मेरे देखते ही देखते संसार की उलझनों से पार हो 
गए हो। 

बचपन में एक दिन मन्दिर के समीप खेलते-खेलते तुम्हारी गेंद मन्दिर के ऑगन 
में गिर गई। तुम दीड़कर उसे उठाने पहुँचे और देखा कि वहाँ मुनि महावल महाराज 

बैठे हैं। तुम अपना खेल भूलकर झट से महाराज को नमोस्तु करके उनके समीप बैठ 
गए। महाराज के पूछने पर तुमने धर्म के बारे में जो पढ़ा, सुना और सीखा था, सब 
सुना दिया। खूब सारा आशीष लेकर घर लौट आए और हर्ष-विभोर होकर सारी बात 
मुझे सुनाई। आज देखती हूँ कि मुनिजनों की सेवा और धर्म के प्रति लगाव के फलस्वरूप 
तुम स्वयं एक आदर्श मुनि और श्रेष्ठ आचार्य हो गए हो। | 
एक बार सदलगा में आचार्य देशभूषण जी महाराज पधारे थे। तुम्हारी उम्र 
दस-ग्यारह वर्ष की रही होगी। महाराज के द्वारा कई बच्चों का परम्परागत 
मूंजी-बन्धन-संस्कार होना था। इस पवित्र-संस्कार में ब्रत-नियय के प्रतीक रूप गणथर 
सूत्र (यज्ञोपवीत) धारण कराया जाता है। विधिवत्‌ मुंडन आदि कराके भिक्षा-पूर्वक भोजन 
करना होता है। अपने पिता की दृष्टि में अभी तुम छोटे थे, सो उन्होंने तुम्हें समझा 
दिया कि बेटे, थोड़े बड़े होने पर हम तुम्हारा संस्कार अलग से करा देंगे, अभी रहने दो । 
पर होनहार तो कुछ और ही थी। आचार्य महाराज ने इस संस्कार के प्रति तुम्हारी 
उत्सुकता और योग्यता देखकर तुम्हें भी संस्कारित कर दिया। आज देखती हूँ कि तुम 
स्वयं आचार्य-पद पर प्रतिष्ठित होकर भव्यात्माओं को रलत्रय से संस्कारित कर रहे हो। 
पढ़ने में तुम कभी पीछे नहीं रहे। जो भी पढ़ाया गया, तुमने मेहनत करके मन 
लगा कर पढ़ा। एक दिन शाम को जब तुम खेलकर लौटे तो मैंने पूछ लिया कि “बेटे, 
परीक्षा पास है, तुमने तैयारी कर ली ” तुमने विनत होकर मेरी ओर ऐसे देखा जैसे पूछ 
रहे हो कि माँ, अपने इस बेटे पर तुम्हें इतना भी विश्वास नहीं है। और चुपचाप अपनी 
किताब लेकर मेरे पास आकर बैठ गए। मेरा मन भर आया | उप्त दिन तुम मुझे अपने पूरे 
पाठ सुनाकर ही सोए और मैं तुम्हारी पढ़ाई के प्रति हमेशा के लिए निश्चिन्त हो गई। 
रात को भगवान के दर्शन करके मन्दिर से आकर तुम अपने छोटे भाई-बहनों 
को धर्म की अच्छी-अच्छी बातें समझाते थे। अपने मधुर कंठ से स्तुति गाकर सुनाते 
थे। कभी शान्ता बेटी तुम्हारे आने से पहले सो जांती थी तो कहते थे-“अरे ! अक्का 
(जीजी) तो आज बिना पढ़े ही सो गयी। अच्छा, अब कल पढ़ा दूँगा ।' छोटी होने पर 
भी तुमने अपनी दोनों बहनों को बड़ी बहन की तरह ही संबोधित किया। अपने दोनों 
छोटे भाइयों को गोद में उठाकर यही सिखाया कि देखो भैया, अपने जीवन में सम्यग्दर्शन, 
ज्ञान और चारित्रय रूपी तीन रत्नों को जरूर प्राप्त करना है। इस संसार में मुक्ति पाने 
के लिए यही तीन रतन सहाई हैं। तुम अपने अंतरंग-मित्रों से भी हमेशा आत्म-विद्या 
पाने की बात करते थे। 
जब कभी समय पाकर तुम रंगों का डिब्बा और तूलिका लेकर घर के किसी 
कोने में बैठ जाते थे और बड़े जतन से अपनी कल्पना को अंकित करते रहते थे, तब 
भले ही कोई तुम्हारी, एकाग्रता संवेदनशीलता और कला-प्रवणता को देख नहीं पाया, 
पर आज जन-जन के मानस-पटल पर एक दिगम्बर जैन श्रमण की जितनी साफ-सुथरी 
और सौम्य-छवि तुमने अंकित की है, उसे देखकर तो सारा जग मुग्ध हो रहा है। 


व 


आत्मान्वेत्री 


यौवन की देहरी पर पैर रखते ही तुम्हारा मन सुदूर सागर की अथाह जलराशि 
पर तैरते जहाज में रहने और इस पार से उस पार जाने का था। यह शायद तुम्हारे 
हृदय में लहराते करुणा के अपार सागर की पुकारे थी, जो आज साकार हो गई है। 
आज तुम संसार-सागर से पार ले जाने वाले महानाविक हो। मन करता है कि कहूँ 
“जे भव जलधि जिहाज, आप तिरे पर तारहीं, ऐसे ही ऋषिराज, ते गुरु मेरे उर बसो।” 

कई बार जब तुम बहुत रात बीत जाने पर भी मन्दिर से घर नहीं लौटते थे तब 

मैं चिन्तित हो जाती थी। मन करता था कि कह दूँ, इतनी रात तक मन्दिर में मत 

रहा करो, पर फिर यह सोचकर चुप रह जाती थी कि भगवान के द्वार पर जाने से 

अपने बेटे को रोकने वाली क्या मैं सच्ची माँ कहलाऊँगी ? तुम यदि वीतराग-भगवान 

के प्रति समर्पित होकर सच्चे मार्ग पर चलते हो तो मैं तुम्हें नहीं रो्ूूँगी। उन दिनों 
मन्दिर में सारी रात तुम्हारा ठहरना शायद अपने ही भीतर ठहरने की शुरुआत थी। 
छ 


$6 


आत्यान्येपी 


जानते होगे कि मैंने अपने सब बेटे-बेटियों के नाम किसी न किसी पुराण-पुरुष 
या घटना-विशेष की स्मृति पर ही रखे। अन्तिम तीर्थंकर भगवान महावीर की स्मृति 
में अपने बड़े बेटे का नाम महावीर रखा। भट्टारक-विद्याघर की स्पृति में तुम्हारा नाम 
विधाधघर रखा। शान्ता बिटिया बचपन में शान्ति से झूले में खेलती रहती थी सो उसका 
नाम शान्ता रख दिया। सुवर्णा के जन्म लेते ही घर में स्वर्ण ख़रीदा गया सो उसका 
नाम सुवर्णा रखा गया। अनन्त धर्तुर्दशी के चार-छह दिन पूर्व जन्मे अपने एक बेटे का 
नाम अनन्तनाथ रखा। 





भाई अनन्तनाथ (वर्तमान मुनि श्री योगसागर जी) 

आर्ान्वेदी 


छोटे बेटे को बचपन में सभी लोग सुकुमाल कहा करते थे। एक दिन जब वह 
झूले से नीचे गिर पड़ा और हँसता रहा तब शान्तिनाथ भगवान की जय-जयकार करते 
हुए उसका नाम शान्तिनाथ रख दिया। 





भाई शान्तिनाथ (वर्तमान प्रथम दीक्षित मुनि श्री समयसागर जी) 

अपने छोटे से जीवन में तुम सबके लिए मुझसे जैसा जितना बना उतना संस्कार दिया 
और हमेशा यह भावना भाती रही कि तुम सब धर्मनिष्ठ, सदाचारी और ज्ञानवान बनो | 
आज देखती हूँ तुम सबने मेरी भावना को साकार किया है। सोचती थी, तुम्हारा ब्याह 
रथधाऊँगी। बहू लाऊँगी, पर घर गृहस्थी और संसार के प्रति तुम्हारी विरक्ति देखकर 
चुप रह जाती थी। लगता था कि जैसे एक पंछी को पिंजरे में रखकर दुलार तो किया 
जा सकता है, पर न तो उसे जीवन का आनन्द दिया जा सकता है और न ही उसे 
पिंजरे की दीवारों से बाहर खुले आकाश में उड़ने के लिए फड़फड़ाते देखकर स्वयं 
सुखी रहा जा सकृता है। ऐसे ही यदि तुम्हें आकाश की अनन्त ऊँचाइयों पर उड़ना 
है तो मैं बाधक नहीं बनूँगी। आज देखती हूँ कि तुम सचमुच अनन्त-आकाश में इतने 
ऊँचे पहुँच गए हो कि मैं चाहकर भी तुम्हें वापिस अपनी गोद में बुलाने का साहस 
महीं कर सकती। 

घर छोड़ने से पहले कभी-कभी तुम्हारे अधरों पर खिली बच्चों सी मुस्कान देखकर 
लगता था कि मानो तुम मेरे ममत्व पर मन ही मन हैँस रहे हो और किसी अनदेखे 
सच की ओर इशारा कर रहे हो। जैसे तालाब के शान्त जल में कंकर गिरते ही सैकड़ों 
लहरें उठती हैं और किनारे से टकराकर विलीन हो जाती हैं, ऐसे ही तुम्हारे जीवन के 
सरोवर में विविध विचार उठने और विलीन होने लगे। मैं जान गई कि तुम्हारा मन 
अब घर की द्वार-दीवारों में ज्यादा दिन ठहर नहीं पाएगा और सचमुच एक दिन मैंने 
तुम्हें अपने पिता के सामने सिर झुकाए यह कहते सुना कि “अप्पा जी ! मैं जयपुर 
जाऊँगा। आचार्य देशभूषण महाराज से कुछ सीखूँगा। कुछ पढ़ूँगा। मुझे आज्ञा दीजिए।” 

तुम्हारे पिता तो इस सबसे अनभिज्ञ थे। उन्होंने तो कभी सोचा भी नहीं था कि 
तुम घर छोड़कर कहीं और जाओगे। सो क्षण-भर को वे हतप्रभ से ख़ड़े रह गए और 
तुम्हारे प्रति गहरे मोह के आवेग में आकर कहा कि “विधाधर ! तुम घर छोड़कर कहीं 
नहीं जाओगे, समझे।” शब्द बहुत थोड़े थे, लेकिन पीड़ा गहरी थी। मैं आँखों में आँसू 
लिए भीतर चली गई और तुम सहमे-सहमे से चुपचाप बिना कुछ कहे खेतों की ओर 
निकल गए। 

दिन बीतने लगे। जीवन की नदी में आया ज्वार मानो धम गया, पर मैं जानती 

थी कि तुम मेरे, जितने सरल और लचीले बेटे हो, उतने ही अपने विचारों में दृढ़ और 
साहसी भी हो। तुम झुकते हो, लेकिन रुकते नहीं हो। तुम पिता के सामने झुक गए, 
पर रुके नहीं। भीतर ही भीतर चलते रहे और एक दिन अपने सदलगा गाँव की सीमा 
, पार कर गए। इससे पहले कि कोई तुम्हें देख पाए शायद तुम अपने को समूचा देख 
लेना धाहते थे। 

तुम्हारे चले जाने से घर सूना हो गया। मानो तुम्हारी उपस्थिति ही उसे भरा-पूरा 
बनाए थी। तुम कहाँ हो और कब लौटोगे, यह बात घर में किसी को नहीं मालूम थी। 
जब भी कहीं जरा सी आहट होती मुझे लगता, तुम लौट आए हो। रात के अंधेरे में 
कई बार मैं द्वार खोलकर बाहर देख आती थी और तुम्हें वहाँ न पाकर भारी मन से 
वापिस आकर बैठे-बैठे ही सुबह होने का इंतजार करती थी। उन दिनों आँखों में 
आँसुओं के सिवा कुछ नहीं सूझता था। 

तुम्हारे पिता का सारा दिन खेत की मेंड पर मिट्टी डालते, क्यारियाँ बनाते, पौधों 
में पानी सींचते और क्षणभर ठहरकर सुदूर नीले आकाश में झांकते, जाने किसे 
खोजते-खोजते बीत जाता था। जब बहुत रात गए पूजा-पाठ करके वे मंदिर से लौटकर 
आते, तो पूछ लेते थे कि “कहीं से कोई खबर मिली ? कया विधा लौट आया ? आकर 
सो गया होगा। सोने दो। जगाना मत। सुबह उठेगा, तब पूछ लेना इतने दिन कहाँ 
रहा। उस दिन जयपुर जाने की बात करता था, वहीं गया होगा। लौट आएगा। अभी 
छोटा है कुछ नहीं समझता।” उनकी आँखों में भर आए आँसू देखकर मैं अपने को 
संभाल नहीं पाती थी। हम सब तुम्हारे बिना इतने अकेले हो गए थे कि अपना दुख 
भी आपस में किसी से नहीं कह पाते थे। 

तुम्हारे अभाव में शान्ति, अनन्त, शान्ता और सुवर्णा के पूछने पर कि, “माँ ! 
भइया कहाँ घला गया ? भइया कब लौटेगा ?” मैं चुप रह जाती थी और अपनी पीड़ा को 
मन में दबाए उन्हें समझाने के लिए कोई न कोई बहाना बना देती थी। भीतर जाकर 
आँसू पोंठकर किसी न किसी काम में अपने को लगाए रखने की कोशिश करती थी। 

आज यह सब सोचकर अपनी अज्ञानता और मोह की प्रगाढ़ता पर भले ही हँस 
लेती हूँ, पर उन दिनों जिस त्तरह मेरा हृदय रोता था, उसे कोई दुखिया माँ, या तुम्हारे 
समीप कुछ दिन रहकर फिर तुमसे विलग होने के लिए विवश हुआ कोई संवेदनशील 
व्यक्ति ही समझ पाएगा। 

कुछ दिन बाद मालूम पड़ा कि तुम आचार्य देशभूषण जी महाराज के पास जयपुर 
में हो और वहाँ आचार्य महाराज की सेवा में खूब तत्परता से लगे रहते हो। चाहे 
कितनी ही दूर जाना पड़े पैदल चलकर, अपने हाथों प्रासुक जल और दूध आदि लाते 
हो। संघ के ठहरने की जगह को अपने हाथों झाड़ते-बुहारते और सावधानी से कमंडलु 
में प्रासुक जल डालते हो । महाराज तुम्हें आशीष देते थकते नहीं थे। कहते थे “विधाधर", 
सचमुच विद्याधर है। सब विद्याएँ इसके पास हैं। जो करना हो सब आसानी से करता 

है। ये एक दिन जरूर सच्चा मोक्ष-पुरुषार्थी बनेगा।” 

महाराज की बात सच साबित हुई। तुमने एक दिन महाराज के सामने सातवीं 
प्रतिमा के व्रत अंगीकार कर लिए। संघ में रहकर मुनिजनों की सेवा करना, भगवान 
की पूजा करना और छोटी सी जैन सिद्धान्त प्रवेशिका पढ़ते रहना-यहीं तुम्हारा दिन 
भर का कार्य था। 

हमारे गाँव सदलगा से श्रवणबेलगोल अधिक दूर नहीं है। सवा दो हजार वर्षो 
के इतिहास से समर्थित, अनेक राजवंशों के उत्कृष्ट निर्माताओं के परिश्रम से कृतार्थ, 
और हजार वर्षों से विश्व-विख्यात, इस तीर्थराज श्रवणबेलगोल की पावन धरा पर 
गोम्मटस्वामी की मनोहर मूर्ति के साथ ही छोटे बड़े बत्तीत जिनालय और हैं। 

यहाँ चन्द्रगिरि ही सबसे प्राचीन साधना-धाम है। इसे हम चिक्कबेट्ट भी कहते 
हैं। अंतिम श्रुतकेवली भद्गबाहु स्वामी की साधना और समांधि, ईसा पूर्व तीसरी शताब्दी 
में इसी पर्वत पर सम्पन्न हुई। जिस गुफा में भद्गबाहु स्वामी ने तपस्या की थी, उसमें 
उनके चरण-चिन्ह आज भी पूजे जाते हैं। शिलालेख और पुराण बताते हैं कि उनके 
पश्चात्‌ उनके प्रिय शिष्य सप्राट चन्द्रगुप्त मौर्य मे भी धर्म-साधना करते हुये इसी पर्वत 
पर समाधिमरण प्राप्त किया। 

विंध्यगिरि यहाँ के बड़े पर्वत का नाम है। अपनी स्थानीय भाषा में हम इसे 
दोड्डबेट्ट कहते हैं। पूरा पर्वत एक ही चट्टान का बना दिखाई देता है। लगभग पाँच 
सौ सीढ़ियाँ चढ़कर हम ऊपर मंदिर के बाहरी परकोटे तक पहुँचते हैं। इस परकोटे के 
भीतर सात जिन मन्दिरों का समूह और इसी चट्टान में उकेरी गई मोम्मट स्वामी की 
भुवन मोहनी प्रतिमा स्थित है, जो आकाश की तरह निर्मल और कल्पना की तरह 
विशाल है। जिसकी आकृति में शुचिता, शक्ति, सौन्दर्य और शैशव की सरलता एक 
साथ झलकती है। जो सारे विश्व के लिए विस्मयकारी है। जिसकी ओर उठने चाली 
दृष्टि क्षण भर के लिए उसी में खोकर रह जाती है। जितनी बार देखो, वह हर बार 
नये रूप में सामने आती है। वह एकदम जीवन्त प्रतिमा है। 

सन्‌ 967 में जब भगवान बाहुबली के द्वादश वर्षीय महामस्तकाभिषेक की 
तैयारियाँ चल रही थीं, तभी सुना कि जयपुर से चलकर बिहार करते हुये आँचार्य 
देशभूषण जी महाराज अभिषेक में पधारेंगे। तुम भी महाराज के साथ आओगे, ऐसा 
मुझे विश्वास था। सुनकर हर्षित हुई कि चलो इस बहाने तुम्हें समीप से देख लूंगी। 
दो बातें धर्म की कर लूंगी, पर चाहकर भी तुमसे मिल नहीं पायी। 

अभिषेक के बाद आचार्य-संघ के साथ सु्र श्रवणबेलगोल से स्तवनिधि पहुँच 
गए। स्तवनिधि के एकाम्त और शान्त वातावरण में आचार्य-संध के साथ तुम कई दिन 
रहे। इस बीच महावीर तुमसे मिलने गया था। उसने तुम्हें समझाया भी था कि “विधा, 
घर लौट चलो। जिंदगी बहुत बड़ी है। घर में रहकर अध्ययन, चिन्तन-मनन करना। 
धर्म ध्यान में लगे रहना, कोई बाधक नहीं बनेगा। मैं तुम्हें लेने आया हूँ। तुम कहो 

तो मैं भाँ-पिता दोनों को यहीं लिवा लाऊँ। सारे संघ का दर्शन हो जाएगा और महाराज 
से आज्ञा लेकर तुम्हें भी साथ ले चलेंगे।” तुम सब सुनकर भी कुछ नहीं बोले। चुपचाप 
भुस्कराते रहे। महावीर तुम्हारे उत्तर की प्रतीक्षा किए बिना लौट आया और हम सभी 
स्तवनिधि पहुँचने की तैयारी करने लगे। 

उस क्षण तुम्हारी मुस्कान जितनी सहज थी शायद उतनी ही किसी आगामी 
संकल्प की सूथक भी थी। तुमने बाहर से चुप रहते हुए भी, भीतर ही भीतर तय कर 
लिया था कि अब कोई परिवार का व्यक्ति मिलने आए और घर लीट चलने का आग्रह 
करे, इसके पहिले ही तुम्हें अपने गंतव्य तक पहुंच जाना है। तुम्हें संघ के साथ रहकर 
ज्ञात हो गया था कि धर्म-ग्रंथों के अध्ययन की सुविधा आचार्य शिवसागर जी महाराज 
के संघ में पर्याप्त है। वहाँ एक विद्वान पंडित भूरामल जी मुनि हो गये हैं जो सारे संघ 
को जैन सिद्धान्त और दर्शन का गूढ़ अध्ययन कराने में निष्णात है। सभी बातें सोचकर 
संध्या-बेला में आचार्य देशभूषण जी महाराज के पास जाकर तुमने विनतभाव से अपनी 
आगामी यात्रा की स्वीकृति ले ली और जयपुर की ओर चल पड़े। 

भावनाओं की पवित्रता और प्रबलता ने अनायास ही तुम्हारे मार्ग को आसान 
बना दिया। स्तवनिधि के मन्दिर से बाहर निकलते ही कोल्हापुर की गाड़ी तुम्हारे जरा 
से इशारे पर ठहर गई। 

दादर स्टेशन पर पहुँचकर बम्बई जाने के लिए तुम लोकल ट्रेन के बजाय टैक्सी 
में बैठ गए, जब टैक्सी वाले ने स्टेशन पहुँचकर पैसे माँगे तो टिकिट खरीदने के बाद 
बचे हुए दो रुपये तुमने उसके हाथ पर रख दिए। उसने एक नजर क्षण भर तुम्हारी 
सौम्य शान्त मुद्रा को देखा और चला गया। मानो तुम्हारे साथ से उसने जीवन की 
अमूल्य निधि पा ली हो। आज भी देखती हूँ कि तुम्हारे मुख पर खेलती मुस्कान का 
प्रसाद और आशीर्वाद के लिए उठे हाथ की अभय-मुद्रा देखकर हर व्यक्ति यही अहसास 
लेकर लौटता है कि मानो उसने सब कुछ पा लिया। 

अजमेर पहुँचकर तुम पहले ब्रह्मचारी विधाकुमार सेठी और कजोढ़ीमल जी अजमेरा 
से मिले। तुम्हारा उनसे थोड़ा सा परिचय पिछले बार जयपुर से श्रवणबेलगोल जाते 
समय हो गया था। जब उन्हें मालूम पड़ा कि तुमने लगातार दो दिन से देवदर्शन के 
अभाव में पानी भी ग्रहण नहीं किया तो वे अत्यन्त वात्सल्य-भाव से तुम्हारी व्यवस्था 
में लग गए। 

दूसरे दिन तुमने अपने आने का उद्देश्य बताया। सुनकर वे बड़े हर्षित हुए। 
बोले, “अच्छा किया। ठीक समय पर आ गए। आचार्य शिवसागर जी महाराज के संघ 
में जो मुनि ज्ञानसागर जी महाराज अध्ययन कराते हैं वे इन दिनों किसनगढ़ में विराजे 
हैं। हम सभी लोग उन्हें अजमेर पघारने के लिए निमंत्रण देने जा रहे हैं। चलो तुम 
भी हमारे साथ चलो। आज ही मझराज के दर्शन हो जाएँगे। 

जद सुबह की खिलती धूप में तुमने किसनगढ़ के मंदिर की सारी सौढ़ियाँ एक-एक 
करके पूरी पार कर ली तब अनायास सामने एक साधारण सी चौकी पर सुदर्शन 
दिगम्बर देह में गहराते, असीम ज्ञान के सागर को देखकर तुम्हारे भीतर भी आनन्द 
का अपार पारावार लहरा उठा। पथ की सारी थकान भूलकर तुम विनत होकर चरणों 
में झुकते चले गए। मानो नदी सागर में मिलकर स्वयं खो गई। 

तुम्हारे विनम्न प्रणाम की अत्यन्त धीमी ध्वनि और सामीष्य का हल्का सा अहसास 
पाकर अपने चिन्तन-मनन में लीन महाराज की दृष्टि ऊंपर उठी। उन्होंने क्षण भर तुम्हें 
देखा, फिर अपने में खो गए। पर जाने क्यों तुम्हें लगा कि महाराज निरन्तर तुम्हें देख 
रहे हैं। तुम उनकी आँखों में पर्त-दर-पर्त खुलते चले जा रहे हो। मानो, तुम्हारा हर 
रहस्य, हर बात, तुम्हारे मन की गहन प्यास वे जान गए हैं। जाने कैसी निर्मल, दया 
से द्रवीभूत और पारदर्शी थी महाराज की दृष्टि जो पल भर में तुम्हारें मर्म को भेद 
गई। तुम भीतर ही भीतर पिथलते/गलते चले गए और यही समूचा समर्पण तुम्हें शिष्पल 
की ऊँचाइयाँ छूने के लिए पहली सीढ़ी बन गया। 

अध्ययन से विश्राम पाकर थोड़ी देर बाद महाराज ने बड़े प्रेम से पूछा कि नाम 
क्या है तुम्हारा ? तुमने धीरे से अबोध शिशु की तरह क्रहां “विद्याधर”। आचार्य 
महाराज मुस्कराए और बोले-“हमारे साथ रहोगे तो विद्यानन्दि बना देंगे।” तुम उन 
दिनों नहीं जानते थे कि विद्यानन्दि प्राचीन काल में श्लोकवार्तिक ग्रन्थ की रचना करने 
वाले कितने बड़े और कितने महान्‌ आचार्य हुए हैं। उस क्षण गुरु के अवलम्ब का 
आश्वासन पाकर तुमने अनुभव किया कि नितान्त अशरण होकर भी तुम शरण पा 
गए हो। मानो अपने को खोकर तुम अपने को पा गए हो। 

दीक्षा के कुछ दिन बाद जब मैंने तुम्हें देखा, तब लगा कि अब तुम्हारी उपस्थिति 
मात्र ही जीवन को जाग्रत और रूपान्तरित करने के लिए पर्याप्त है। जो संवेदनशील 
हैं, वे इस अनुभूति के साक्षी हैं। तुम्हारी कल्याणी-वाणी में अब आत्मानुभूति स्पष्ट 
झलकती है। तुम्हारे चिन्तन में चेतना की ऊँचाई और साधना की गहराई है। तुम्हारी 
मुस्कान में आत्मा की सुगंध और सौंदर्य दोनों है। तुम्हारी चीतराग-चितवन से करुणा 
निरन्तर झरती है। असल में, तुम्हारा समूचा व्यक्तित्व अब सूरज की रोशनी की तरह 
उम्जवल और अनुपम हो गया है। 

छत 





चारों ओर बिखरी इन्द्रिय-विषय सामग्री अब तुम्हें विस्मय-विमृष्थ और विदग्ध नहीं 
कर पाती। विषय-सामग्री का आकर्षण तुम्हें सुला नहीं पाता। तुम इस सबके बीच 
रहकर भी इससे बहुत दूर किसी आत्म-आलोक में वियरण करते मालूम पड़ते हो। 

बाह्य-स्पर्श का क्षणिक सुख तुम्हारी अन्तरंग मृदुता के असीम-आनन्द में मानो 
स्वयं ही खो गया है। सारे रस तुम्हारी रसना को छूकर मानो उत्तीर्ण हो गए हैं। अब 
सब तुमसे ही आकृष्ट हैं और कोई बाध्य रूप तुम्हें आकृष्ट नहीं कर पाता। आत्म-सौरभ 
में भीगी तुम्हारी चेतना सुगंध और दुर्गन्‍्ध दोनों के बीच समत्व को प्राप्त हो चुकी है। 
ध्वनियों का संसार तुम्हारी चेतना के दिव्य-स्वरों में समा गया है। आगम की आँख से 
देखने वाले तत्त्व द्रष्टा होकर तुम, इस लोक को चर्म-चक्षुओं से देखने के लिए अब 
जरा भी उत्सुक नहीं हो। 

सचमुच, आत्म-स्पर्श से श्रेष्ठ कोर्ई स्पर्श नहीं, आत्म-रस से बढ़कर कोई रस 
नहीं, आत्म-सीरभ से अच्छी कोई गंध नहीं, आत्म-दर्शन से सुन्दर अन्य कोई दृश्य नहीं 
और आत्मा की आवाज से श्रेयस्कर कोई आवाज नहीं, इसलिए रागान्वित होकर तुम्हारे 
जैसे साधक के द्वारा कुछ छुआ जाना, कुछ घखना, कुछ सुंधना, कुछ देखना या कुछ 
सुनना संभव ही नहीं है। जो सहज सामने आता है उसे उसकी वास्तविकता में जानना 
देखना और अनुभव कर लेना ही तुम्हारा कौशल है। तुम इन्द्रिय-विजयी हो गए हो। 

तुम्हारे भीतर प्रकट हुए महाद्रतों को देख रही हूँ। सकल चराचर तुम्हारे आत्म-प्रेम 
में समा गए हैं। लगता है, जैसे सब तुम्हारे अपने हों और तुम स्थयं अपने-पराए के 
भेद को पार कर गए हो ! तुम्हारे जीवन में सभी के प्रति गहरी आत्मीयता और अपनापन 
आ गया है। तुम अहिंसा की जीवन्त प्रतिमूर्ति हो गए हो। अहिंसा तुम्हारे लिए मात्र 
विचार नहीं है, वह तुम्हिरे आचरण का अभिन्‍न अंग बन गई है, मानो अहिंसा तुम्हारे 
प्राण हैं। अहिंसा तुम्हारी जीवन-शक्ति है, जो करुणा, मैत्री और वात्सल्य बनकर सब 
ओर बरस रही है। सभी में जीवन का रस भर रही है। 

अब तुम्हारे द्वारा शरूठ बोला जाना या तुम्हारा झूठा होना, दोनों हीं संभव नहीं 
है। कोई पराया हो तो उससे झूठ बोला जाए या उसके प्रति झूठा व्यवहार किया जाए। 
जब सभी ओर अपनापन हो या अपने पराए का भेद ही न हो तब किसी के प्रति 

असत्य होने का भाव ही नहीं आता। इस तरह तुम्हारे तन-मन-प्राण सभी में सचाई 
समा गई है। 

चीजों की व्यर्थता तुमसे छिपी नहीं है। तुम जान गए हो कि वस्तु का सम्यक्‌ 
उषयोग करना ही ठीक है, लेकिन उसे लेकर अपने-पराए का भाव रखना और व्यर्थ 
उलझना ठीक नहीं है। वास्तव में, अपने सिवा यहाँ अपना कुछ भी नहीं है। जो अपना 
है उसे कोई छीन नहीं सकता और जो अपना नहीं है उसे क्रिसी से छीनकर अपना 
बनाया नहीं जा सकता-यह आत्मबोध तुम्हारे भीतर अचीर्य को प्रकट करने में सहायक 
हुआ है। चीजों को लेकर ही नहीं, बल्कि अपने शरीर के प्रति भी तुम्हारे मन में ग्रहण 
का भाव नहीं रहा। मिट्टी पानी और हवा के सिवाय दाँत क्रेदने के लिए एक तिनका 
भी तुम किसी के द्वारा दिए बिना ग्रहण नहीं करते । 

असल में, तुम्हारे भीतर व्यक्ति या वस्तु किसी के भी प्रति मूर्छा नहीं रही। 
स्वामित्व का भाव नहीं रहा। अब तुम अपने स्वामी आप हो गए हो। अगर ठीक से 
देखा जाए तो जितना हम दूसरे के मालिक बनने की कोशिश करते हैं, कहीं गहरे में 
उतने ही हम उसके गुलाम होते जाते हैं। तब चीजें हमें नहीं पकड़ती हम स्वयं उन्हें 
पकड़ लेते हैं और बँध जाते हैं। तुम ऐसी परतंत्रता से मुक्त हो गए हो। तुम स्वाश्रित 
और स्वतंत्र हो। अपने में पूरे हो। कोई कमी या अधूरापन तुम्हें महसूस ही नहीं होता 
जिसे भरने के लिए बाध्य वस्तुओं की जरूरत हो। अपरिग्रह की यही उपलब्धि है। 

आत्म-आनंद में डूबकर तुम अपने में अत्यन्त संतुष्ट हो। अपने से पृथक््‌ किसी 
और के साथ की तुम्हें जरूरत नहीं रही। आत्म-रमण ही पर्याप्त है। बाह्य-सृजन से परे 
अपने आत्म-सृजन की अनन्त संभावनाओं को तुम जान गए हो, तभी तो आत्म-सृजन 
का आनंद तुम्हारे अंग-अंग से झलक उठा है। काम-ऊर्जा मानो निष्काम हो गई है। 
ब्रह्मचर्य की यही श्रेष्ठ अवस्था है। उस अवस्था को पा लेने पर हम अपने शील/स्वभाव 
से विचलित नहीं होते और निरन्तर आत्म-प्रेम से भरकर अपने आत्म-स्वरूप की ओर 
बढ़ते जाते हैं। तुम्हारा प्रतिक्षण अपने आत्म-स्वरूप में लीन रहना अब कोई भी सहज 
ही देख सकता है। 

सुनती थी कि संयम की ऊँचाईयों पर पहुँचकर आत्मा स्वयं पाप से मुक्त हो 
जाती है, तब पाप हो पाना मुश्किल होता है। देख रही हूँ कि तुम संयम की ऐसी ही 


ऊँचाइयों पर आरोहण कर रहे हो। अब तुम्हारे द्वारा पाप संभव नहीं है। तुम निष्पाप 
और निर्दोष हो। 


* आत्मान्वेषी 


तुम्हारे साथ पीछे-पीछे दो कदम भी नहीं चल पाती हूँ और ऐसा लगता है कि 
हमें तो अभी ठीक से चलना भी नहीं आता। सजग और शान्त भाव से, दिन की 
रोशनी भें, चार हाथ आगे, मार्ग को देखकर चलना, तुम्हारे लिएं एकदम आसान हो गया। 
अब तुम्हारा हर कदम गहरी आत्मीयता से भरकर उठता है, ताकि सभी की रक्षा हो 
सके और अपने आगे बढ़ने से किसी को पीड़ा न हो। दूसरे को पीड़ा पहुँचाकर अपने 
लिए रास्ता बनाना तुम जैसे साधक के लिए संभव ही नहीं है। ईर्या-समिति यही है। 





हक 

आत्मान्वेषी 


जब तुम बोलते हो तो लगता है कि सुनते ही रहें। तुम बहुत थोड़ा और सोच 
समझकर बोलते हो, जो सभी के लिए हितकर होता है। तुम्हारी हित-मित और प्रिय 
वाणी में जीवन के सारे प्रश्न सुलझ जाते हैं। सुनती हूँ कि अम्नृत-पान करने वाले देवों 
को भी जन्म-मरण की पीड़ा सठनी पड़ती है, पर देखती हूँ कि तुम्हारी बाणी का 
अमृत पीकर कोई चाहे तो जन्म-मरण से पार हो सकता है'। भाषा--समिति की यही 
उपलब्धि है। 





तुम्हें अपने संयम में सहायक उपकरण पिच्छिका, कमण्डलु और शास्त्र उठाते-रखते 
देख रही हूँ। अत्यन्त सजग और शान्त भाव से ये सभी उपकरण आवश्यकता पड़ने 
पर तुम उठाते और रखते हो। शरीर भी एक उपकरण है सो उसे भी बैठने और उठने 
से पहले तुम अच्छी तरह से देखभांल कर पिच्छिका से परिमार्जित कर लेते हो। यही 
आदान-निक्षेपण समिति है। इसमें जीवरक्षा भी होती है और प्राणी तुम्हारी मृदुता का 
स्पर्श पाकर धन्य हो जाता है। 

आहार के समय तुम्हारी सज॑गता, अनासक्ति और बालक के समान सरलता 
देखकर दंग रह जाती हूँ। निर्देध-विधि से सरस और नीरस सभी तरह का आहार 
मुस्कराते हुए शान्त भाव से ले लैना, अनूठी साधना है। शरीर के निर्वाह के लिए, तप 
की वृद्धि के लिए और अन्न मोक्षमार्गी साधकों की सेवा के लिए अनासक्त भाव से 
योग्य आहार ग्रहण करना ही एकणा-समिति है। 

सुनती हूँ कि मल-मूत्र के विसर्जन में भी तुम अत्यन्त सावधानी रखते हो। 
स्थान बसदि से दूर हो, प्रासुक हो, लोगों के आवागमन से रहित हो, निर्जन्तुक हो, 
छिद्र-रहित और पर्याप्त हो--इम सभी बातों का अवलोकन तुम पहले से कर लेते हो 
ताकि विकृतियों के विर्सजन ते किसी को पीड़ा न हो। स्वयं निर्विकार होने के लिए 
विकारों का विसर्जन कहाँ“कैसे करना, इस बात की सावधानी रखना, यही तो प्रतिष्ठापन 
समिति है। 

जब तुम्हें सामायिक में प्रवेश करके समत्व की ऊँचाईयाँ छूते देखती हैं, तब मेरा 
मन विभोर हो जाता है। लगता है इन दुर्लभ क्षणों में तुम्हारे समीप बैठकर कुछ क्षण 
में भी समत्व का आनन्द ले हूँ, पर तुम्हारी मौं होकर भी तुम्हारे जैसी सामर्थ्य मुझमें 
नहीं है। मेरें तेज-पुंझ तो तुम्हीं हो। सो तुम्हें तीनों संध्याओं में अपने आत्म-स्वरूप में 
निमग्न देखकर आनदित हो लेतौ हूँ। मेरी मुक्ति का द्वार ऐसे ही खुलेगा। सामायिक 
एक आवश्यक है। अवश होकर अवश्य करने योग्य प्रक्रिया है। यह समत्व की गहरी 
साधना है। विविध-विकल्पीं और बिषमताओं के बीच भी शान्त और निराकुल बने 
रहना इसकी कसौटी है। 


आतस्मान्वेषी 


सभी तरह की बाध्य-क्रियाओं से एक निश्चित समय के लिए विरक्त और मुक्त 
होकर अपने में ठहर जाना और निरन्तर देखना कि आत्मा और शरीर के बीच भेद-रेखा 
कहाँ है, यह सामायिक की उपलब्धि है। असल में, सामायिक के क्षणों में एक ऐसी 
अन्तर्दृष्टि हम पा लेते हैं जिसमें सुख-दुख, जीवन-मरण, लाभ-अलाभ, संयोग-वियोग 
जैसी तमाम बाध्य विषमताएँ लुप्त हो जाती हैं और चेतना विशुद्ध होकर प्राणीमात्र के 
प्रति एक सुखद मंगल-भावना से भर जाती है। 





आत्मास्वेषी 


सामाविक के क्षणों में तुम्हारे चारों ओर फैली आभा और चेहरे पर सर्वत्र छायी 
शान्ति देखकर लगता है कि तुम चेतना की विशुद्ध-दशा को उपलब्ध हो गए हो। 

एक दिन अनायास सुबह-सुबह भगवान के समीष तुम्हें विनत भाव से खड़े देखकर 
में भी वहाँ ठहर गई। तुम स्तुति और वंदना में खोए थे। तुम्हारे स्वर में सरसता थी। 
वाणी में मिठास थीं। साँसों में लयात्मकता और भगवत्ता के ग्रति गहरी आस्था थी। 
प्राणों में आत्म-निवेदन और आत्म-सर्मफ्ण था। उन क्षणों में मानों तुम अपना सब 
श्री भगवान के चरणों में सौंपने को तत्पर थे। लगता था जैसे भगवान के सम्मुख 
होकर भी तुम स्वयं को अनुपस्थित करना चाहते हो। मानो तुम होकर भी नहीं होना 
चाहते हो। “मैं” और “मेरेपन” से मुक्त होने का यह प्रयास अद्भुत है। भगवान के 
गुणों में लीन होकर तन-मन-प्राण सब झुकते चले जायें, यही स्तुति और बंदना की 
उपलब्धि है। 

सुबह होने और सौंझ ढलने से पहले मैंने तुम्हें अपने जाने-अनजाने सभी दोषों 
का निराकरण करने के लिए तत्पर देखा है। इन क्षणों में तुम समस्त बाह्य प्रवृत्ति को 
छोड़कर भीतर आते मालूम पड़ते हो। अपनी ओर वापिस लौट आने की यह रचनात्मक 
प्रक्रिया, प्रतिक्रमण कहलाती है। 

प्रतिक्रमण के क्षण आत्म-निरीक्षण और आत्म-शोधन के लिए अत्यन्त महत्वपूर्ण 
हैं। इन क्षणों में मैंने तुम्हें तटस्थ होकर अपनी हर प्रवृत्ति का लेखा-जोखा करते देखा 
है। मैंने सुना है, इन क्षणों में तुम्हें यह कहते हुए कि दिन-रात के इस कालक्रम में 
मुझसे जो भी अपराध हुआ हो वह मिथ्या हो। भगवन्‌ ! मैं सामायिक करता हूँ। 
मन-वचन-काय से समस्त अशुभ प्रवृत्तियों का परित्याग करता हूँ। इन्हें न तो स्वयं 
करूँगा, न करवाऊँगा और न ही किये जाने को अच्छा मानूँगा। भगवन्‌ ! मैं इनके 
अतिचारों का भी प्रतिक्रमण करता हूँ। गुरु साक्षीपूर्वक गृर्ही करता हूँ। आत्म-साक्षीपूर्वक 
निन्‍्दा करता हूँ। मैं न केवल सावथ योगों का प्रत्याख्यान करता हूँ, अपितु जब तक 
मैं अर्हन्त भगवान के अनुचिन्तन/आराधन में हूँ तब तक के लिए समस्त दूषित सांसारिक 
प्रवृत्तियों का त्याग करता हूँ। 

इस तरह प्रतिक्रमण की प्रक्रिया से गुजरकर अपने दोषों को प्रक्षालित करके तुम 
क्षण भर में आकाश की तरह असीम और अनाविल हो जाते हो। इन क्षणों में तुम 
सागर की तरह अपनी सतह पर पड़े मलवे को लहरों से ढकेलकर किनारे पर फेंक 
आते हो और निर्मल होकर अधिक गहरे दिखाई पड़ते हो। 

आहार चर्या से लौटने पर अपने गुरु ज्ञानसागर जी के चरणों में बैठकर जब तुम 
बड़ी विनय और श्रद्धा के साथ एक निश्चित समय के लिए सभी प्रकार के आहार का 
त्याग कर देते हो, तब मैं सोचती हूँ कि सचमुच, जो ग्रहण करते समय जितना अनात्क्त 
होता है वह ग्रहण की गई वस्तु को उत्तनी ही सहजता से छोड़ भी देता है। ग्रहण की 
गई वस्तु से उत्पन्न दोषों को दूर करके आगामी काल में उन दोषों से बचने के लिए 
दृढ़-प्रतिज्ञ होना साधक की अपरिमित इच्छा-शक्ति और आत्म-विश्वास का प्रतीक है। 
यही प्रत्याख्यान की उपलब्धि है। 

तुम्हें कायोत्सर्ग में लीन होते देखकर लगता है कि तुम सहज ही देह से पृथक 
अपने को देख रहे हो। तुम देह में होकर भी अपनी चेतना के समीप हो। तुम्हें अपनी 
ही आँखों के आगे अपने में समाहित होते देखकर मैं ठगी सी खड़ी रह जाती हूँ। तुम्हें 
इस जगत्‌ के प्रपंच से दूर और देह से बेखबर होकर अपने ही अंतस्‌ में झाँकते देखकर, 
मैं जैसे समझकर भी कुछ समझ नहीं पाती। स्वसंवेदन का आन्तरिक जगत तुम्हारे जैसे 
विरले श्रमण-भगवन्तों के द्वारा ही निर्बाध विचरण करने योग्य है। शुद्धात्मानुभूति की 
झलक भी तुम्हारे जैसे योगिजनों के लिए सुलभ है। तुम निरन्तर अपने आत्म-स्वरूप 
में विचरण करते रहो और हम अज्ञानी जन तुम्हें देखकर अपने आत्म-कल्याण का मार्ग 
जान लें। तुम्हारा कायोत्सर्ग हमें इस देह से अनासक्त होने की प्रेरणा देता रहे। 

जब भी तुम्हारे चरण-सान्निध्य में आती हूँ, तुम्हें सुनती हूँ, तत्त्व-चर्चा में शमिल 
होती हूँ, आहार देती हूँ, तब देखती हूँ कि तुम्हारी भोली-भाली वीतराग चितवन सभी 
का मन मोह लेती है। दिगम्बर नग्न देह से निरन्तर झरते सौंदर्य में सभी का मन इतना 
मरन हो जाता है कि देह का अनावरित होना मन को जरा भी विकृत नहीं करता। 
सचमुच, जो यथाजात है वही सर्वाग सुन्दर है। उसे अपने आत्म-सीन्दर्य के अतिरिक्त 
किसी भी बाध्य वस्त्र-आभूषण, की आवश्यकता नहीं है। कभी-कभी सोचती हूँ कि 
वस्त्र-आभूषण हम अपनी आन्तरिक कलुषता और विकारों को छिपाने के लिए ग्रहण 
करते हैं। जहाँ सव प्रकृति की भांति निश्छल व निर्विकार है वहाँ दुराव या विकार-विभाव 
संभव ही नहीं है। 

तुम्हारी निर्विकार, निरालम्ब और निर्दोष दिगम्बर देह से वीतरागता का संदेश 
निरन्तर सभी को मिलता है। आत्म-जागृति और आत्म-ज्ञान के साथ बाहर-भीतर सभी 
ओर से नग्न/निर्ग्रन्थ हो जाना, दीर्घ साधना और जन्म-जन्मान्तरों की गहन तपस्या से 
संचित पुण्य का प्रताप है। तुम्हारे इस अलेचकत्व को प्रणाम करती हूँ। 

देखती हूँ कि तुम स्नान भी नहीं करते, पर एकदम उजले और प्रावन लगते हो। 
सोचती हूँ कि सम्यग्दर्शन, ज्ञान व चरित्र की त्रिवेणी में तुम्हारी आत्या प्रतिक्षण प्रक्षालित 
होकर पवित्र होती रहती है और ब्रह्नचर्य के तेज में तपकर देह कुन्दन सी दमक उठती 
है। सच्चा स्नान तो यही है। अस्नान व्रत की उपलब्धि भी यही है। 

एक दिन बड़े सबेरे तुम्हें मन्दिर के बाहर दालान के एक कोने में बैठकर चुपचाप 
केशलुंधन करते देखा तो देखती ही रह गई। थेहरे पर हल्की सी चिरपरिचित मुस्कान 
थी। आँखों में गहरी निस्पृष्ठात और गम्भीरता थी। लग रहा था कि जैसे अपनी ही 
केशराशि को उख़ाड़कर फेंकते जाने की इस प्रक्रिया को तुम स्वयं साक्षी भाव से देख 
रहे हो। देख रहे हो कि शरीर और आत्मा के बीच क्‍या कोई रिश्ता शाश्वत है या 
दीनों एकमेक होकर भी पृथक हैं। 

मैं सोचती हूँ कि दो-तीन माह या ज्यादा से ज्यादा चार माह में, तुम केशलुंधन 
की इंस प्रक्रिया से गुजरकर अपना इम्तहान स्वयं ही लेते हो। वास्तव में, यह प्रक्रिया 
बाहर से भले ही कठिन और अनावश्यक मालूम पड़ती है, पर स्वयं को परखने, सुदृढ़ 
और स्वाश्रित बनाने में साधक के लिए अत्यन्त आसान और आवश्यक होती है। इस 
दौरान साधक अनुभव करता है कि शरीर पृथक्‌ है और आत्मा पृथक्‌ है। भेद-विज्ञान 
की यही कसौटी है और केशलुंचन का सुफल भी यही है। 

जब दिन भर में एक बार तुम्हें खड़े-खड़े आहार ग्रहण करते देखती हैँ तब लगता 
है कि एक भिक्षु को प्रतिक्षण सजगता कितनी अनिवार्य है। देह के प्रति क्षण-भर भी 
प्रमाद न हो। देह डगमगाए, इससे पहले ही स्वयं को संभाल लेना है। यह साथ छोड़े 
उससे पहले ही हमें अनासक्त होकर स्वयं इसे छोड़ देना है। समाधिस्थ होने का प्रयल 
करना है। इसके टूटकर गिरने से पहले स्वयं को ऊँचा उठाना है। 

अगर गौर से देखा जाए तो निरालंब खड़े होकर अतिथि-भाव से, पाणिपात्र में 
आहार ग्रहण करना, गहरे संतुलन और आत्म-नियंत्रण की निशानी है। यह अलिप्त 
और अप्रमत्त होने का विनम्र प्रयास भी है। तुम इस प्रक्रिया में निष्णात हो और सजग 
शान्त भाव से दिन में एक बार खड़े होकर आहार ग्रहण करते हुए भी आठो याम 
आत्म-रस में निमग्न रहते हो। 

आहार ग्रहण करने से पहले या आहार ग्रहण करने के उपरान्त कभी भी मैंने 
तुम्हें दन्तपंक्ति मॉजते नहीं देखा। सुनती हूँ कि तुम्हाग अदन्तघावन व्रत है। सो ठीक 
ही है, तुम्हारे जैसे आत्म-शृंगार में तत्पर योगी के लिए दन्तपंक्ति का श्ृंगार-मंजन 
अनावश्यक ही है। 

सुना है कि तुम बहुत रात बीत जाने पर भूमि, काष्ठ-फलक या तृण के ऊपर 
थोड़ी देर सो लेते हो। सोचती हूँ कि तुम सोते तो नहीं होगे, दिन-भर के श्रम से थकी 
देह को जरा देर विश्राम ही तो देते होगे। अब तुम कभी सो नहीं सकते। अपने में 
सदा जाग्रत रहना तुम्हारी कुशलता है। जिस मोह की अंधियारी में सारा संसार सोता 
है, तुम अहर्निश जागते रहते हों। यही तुम्हारे भू-शयन की उपलब्धि है। 

इस तरह देखती हूँ कि तुमने अपने इन्द्रिय और मन पर स्वयं ही अंकुश रख 

लिया है। तुम आत्मानुशासित हो गए हो, सो साधुता अनायास ही तुम्हारे भीतर प्रकट 

हो गई है। कबीर ने ठीक ही लिखा है कि-'तन को जोगी सब करे मन को बिरला 

कोय। सब सिधि सहजै पाइए, जो मन जोगी होय'--जो मन से योगी हो गया उसने 
सब सिद्धियाँ सहज ही पा लीं। तुम्हें देखकर ऐसा ही लगता है। 

0 

अपने ज्ञानवृद्ध, अनुभववृद्ध और वयोवृद्ध गुरु के श्रीचरणों में बैठकर तुमने जो भी 
सीखा उसे देखकर कोई भी आसानी से कह सकता है कि यह ज्ञान अल्पवय में भी 
व्यक्ति को परिपक्व बनाने में सक्षम है। एक दिन शाम को प्रतिक्रमण करके आचार्य 
ज्ञानसागर जी महाराज बाहर दालान में आकर बैठे ही थे कि क्रिसी ने पूछ लिया 
“महाराज ! आप चिरदीक्षित मालूम पड़ते हैं आपको दीक्षा लिए कितने वर्ष बीत गए 7 
महाराज मुस्कराए और बोले कि अभी-अभी दीक्षित होकर आ रहा हूँ। यह बात सुनकर 
सभी लोग चकित हुए और सोच में पड़ गए कि इसका क्या अर्थ है ? तब आचार्य 
महाराज ने सहज भाव से समझाया कि “प्रतिक्रमण करके निर्दोष होकर अभी-अभी तो 
बाहर आया हूँ, सो मानो अभी दीक्षित हुआ हूँ।” 

“प्रत्येक श्रमण दोषों से स्वयं को बचाकर आत्म-विशुद्धि को प्राप्त करके नित-नूतन 
होता जाता है। दीक्षा के वर्ष गिनने से क्या होगा ? मैं चिरदीक्षित हूँ, ज्येष्ठ हूँ, यह 
अहंकार व्यर्थ है। आत्म-शोधन ही दीक्षा की उपलब्धि है। उसे निरन्तर बनाए रखना 
ही सच्चा पुरुषार्थ है। सच्ची साधना है।” बात सभी के समझ में आ गई और मैं यह 
सुनकर सोचती रही कि चरित्रहीन ज्ञान के इस युग में आत्मानुभूति से भरा और 
चरित्रवान्‌ पुरुष के द्वारा दिया गया यह ज्ञान पाने वाले, तुम अवश्य ही भाग्यशाली 
हो। 

ऐसी ही एक घटना और हुई, जब किसी श्रावक ने आचार्य महाराज को हाथ 
का सहारा लेकर विश्राम करते देखा तो यह सोचकर कि इस तरह लेटने से वृद्धावस्था 
में महाराज को कष्ट होता होगा, एक लकड़ी का फलक बनवाकर सिरहाने रख दिया। 
दूसरे दिन सुबह जैसे हो वह श्रावक आए, महाराज जी ने पुस्कराकर कहा कि “देखो, 
यह जो लकड़ी का टुकड़ा आपने रखा है वह जरा कठोर है, इस पर मुलायम मखमल 
लगाना ठीक रहेगा ।” वात सीधे-सादे ढंग से कही गई थी, पर मार्मिक थी और शिथिलता 
का पोषण करने वालों के प्रति प्रच्छनन व्यंग के रूप में दिशाबोध देने वाली थी। 

तुम्हारे मन में उसी दिन से यह बात मानो दृढ़-प्रतिज्ञा बनकर बैठ गई कि जीवन 
भर यथाशक्ति शिथिलताओं से बचते रहना है, सो आज भी तुम निरन्तर अपनी 
मुनिचर्या में निर्दोष-भाव से विचरण करते हो। 

आचार्य महाराज ने कठिन से कठिन धर्मग्रन्थों को तुम्हारे हाथों में सौंपकर बड़ी 
सहजता से पढ़ाया। हिन्दी, संस्कृत और प्राकृत भाषा सीखने के साथ-साथ धर्म, दर्शन 
व अध्यात्म की गहराई में जाकर जीवन को पावन बनाने की कला भी हासिल करते 
जाना, तुम्हारी प्रतिदिन की दिनचर्या में शामिल था। ग्रन्थ पढ़ा देने के बाद महाराज 
जी तुमसे प्रश्न पूछा करते थे, चिन्तन-मनन की प्रेरणा देते थे और कहते थे कि सब 
याद करते जाना, बार-बार अभ्यास करना, ज्ञान में प्रौढ़ता धीरे-धीरे आएगी। जब कभी 
समय मिलता था तो अपने सामने वे तुमसे धर्मोपदेश भी कराते थे। 
असल में, आचार्य महाराज तुम्हें ज्ञान के उस धरातल पर लाकर खड़ा कर देना 
चाहते थे जहाँ से तुम स्वयं आत्मा की अनन्त ऊँचाई और अतल गहराई का अहसास 
कर सको। सहज ही उस आनन्द को पा सको, जो वैराग्य के साथ किए गए ज्ञान से 
स्वतः स्फूर्त होता है। 
0 

आपनी आत्मा को अत्यन्त निकट से जानना स्वाध्याय कहलाता है। जिसमें वाचना, 
पृच्छना, अनुप्रेक्षा, आम्नाय और धर्मोपदेश सभी कुछ समाहित है। अपने आत्म-परिणामों 
को पढ़ना, अपने से पूछना यानी खुद-ब-ख़ुद मुखातिब होना, आत्म-चिन्तन और 
आस्प-स्मरण करते रहना तथा समय-समय पर स्वयं को सही सलाह और समझाइश 
देते रहना, यह स्वाध्याय की सच्ची उपलब्धि है। 

तुम स्वाध्याय की ऐसी ही सम्यक्‌ प्रक्रिया से गुजरकर आत्म-ज्ञान पाते रहे और 
गुरु का वरदहस्त तुम्हें आत्म-शान्ति पाने में सहायक बना रहा। 





आत्मान्वेषी 


चातुर्मास में कुछ दिन तुम्हारे श्रीवरणों में बिताकर मैं घर लीट जाती थी। पर 
घर आकर भी लगता था कि जैसे अपने घर में लौट आई हूँ। निज-घर पाने की लालसा 
तुम्हारे समीष रहने से दिनोंदिन प्रगाढ़ होती गई। मन ही मन संकल्प कर लिया कि 
जल्दी ही गृहस्थी के दायित्व को पूरा करके अपने आत्म-कल्याण का दायित्व भी पूरा 
करूँगी। प्रतिवर्ष कम से कम एक बार तुम्हारे दर्शन-वंदन के लिए परिवारजनों को 
साथ लेकर अवश्य आया करूँगी, ताकि आत्म-बोध निरन्तर बना रहे। 

जब अगल व दर्शन के लिए पहुँची तो देखा कि आचार्य महाराज एक और 
मुनिदीक्षा दे चुके ह। सुनने मे आया कि इस दौरान महाराज ने सारी दीक्षा-विधि तुम्हें 
अपने समीष विठाकर सपक्षाई है। प्रायश्चित्त-ग्रन्थ भी नितान्त एकान्त मे समझाए हैं। 
मे जान गई कि यह सब तुम्हारे ऊपर आने वाले किसी विशिष्ट दायित्व की पूर्व भूमिका 
है। 

समय बीतता गया। यह सन्‌ उन्‍नीस सा बहत्तर की बात है, जब एक दिन तुम्हें अपने 
अत्यन्त समीप बिठाकर आचार्य महाराज ने शान्त-भाव से कहा था कि “मेरी आयु का 
अन्त निकट है, मैं अपना आचार्य-पद तुम्हें देकर इस दायित्व से मुक्त होना चाहता 
हूँ।” इतने बड़े दायित्व की बात सुनकर तुम चकित हुए। तुमने सोचा भी नहीं था कि 
अपने गुरु के रहते हुए यह दायित्व तुम्हें संभालना होगा। सो तत्काण अपना माथा 
आचार्य महाराज के श्रीचरणों मे रखकर तुमने अपनी असमर्थता प्रकट कर दी। अत्यन्त 
विनत भाव से इतना ही कहा कि “इन चरणों की छाया में रहूँ, मुझे यह जो आपका 
सहारा है उसे बना रहने दें। मैं अभी आचार्य-पद के योग्य नहीं हूँ।” 

तुम्हरे इस आत्मनिवेदन को सुनकर आचार्य महाराज क्षण भर को सोच में पड़ 
गए। पद के प्रति तुम्हारी निर्लिप्तता वे जानते थे और यह भी जानते थे कि तुम 
आसानी से इस दायित्व को ग्रहण नहीं करोगे। यही विशेषता तो तुम्हें इस श्रेष्ठ पद 
के योग्य साबित करती है। 

आचार्य महाराज ने कुछ सोचकर पुनः कहा कि “देखो अंतिम समय आचार्य को 
अपने पद से मुक्त होकर, अन्य किसी संघ की शरण में, सल्लेखनापूर्वक देह का 
परित्याग करना चाहिए। यही संयम की उपलब्धि है और यही आगम की आज्ञा भी 
है। अब मैं इतना समर्थ नहीं हूँ कि अन्यत्र किसी योग्य आचार्य की शरण में पहुँच 
सकूँ, सो मेरे आत्म-कल्याण में तुम सहायक बनो और आचार्य पद संभालकर मेरी 
सल्लेखना कराओ। यही मेरी भावना है।” 

इतना सब सुनकर भी तुमने स्वीकृति नहीं दी, तब आखिरी बात उन्होंने कह दी 
कि “आज मैं तुमसे गुरुदक्षिणा मांगता हूँ विधासागर, और गुरु दक्षिणा में यही चाहता 
हूँ कि तुम सहर्ष आचार्य-पद का गुरुतर दायित्व संभाल लो।” अब तुम निरुपाय हो 
गए। अपने गुरु के प्रति अगाध स्नेह और समर्पण की मानों यह परीक्षा थी। ये अत्यन्त 
संवेदनशील और निर्णायक क्षण थे। गुरु-दक्षिणा देना अनिवार्य था। यही शिष्यत्व की 
पहचान थी। सो पूरे आत्म-विश्वास और आत्म-समर्पण के साथ तुमने अपना मांथा 
आचार्य महाराज के श्रीचरणों में रख दिया और पाया कि गुरु का वरदहस्त तुम्हें 
आश्वस्त और अभीत होने के लिए कष्ट रहा है। 


6] 


आत्मान्वेषी 


आचार्य महाराज को पहली बार इतने हर्ष-मेश्रित और विगलित स्वरों में कहते 
सुना गया कि “विधयासागर ! तुम निश्चित होओ। मेरा आशीर्वाद सदा तुम्हारे साथ 
रहेगा। मैंने तुम्हें वह सब सिखा दिया है जो मोक्षमार्ग पर चलने वाले साधक के लिए 
आवश्यक है। तुम्हें अब कहीं कुछ और सीखने नहीं जाना है। अपने आत्म-स्वरूप में 
निरन्तर विचरण करते रहना और निःसंग रहकर भी श्रमणसंघ को गुरुकुल बनाना। 
जो मोक्षमार्ग पर चलने के लिए समर्पित भाव से समीप आए उसे शरण देना और स्वयं 
अनासक्त रहकर अपने आचरण में तत्पर रहना।” 

आचार्य महाराज के द्वारा तुम्हें आचार्य पद प्रदान करमे की खबर सब ओर फैलने 
लगी। लोग उत्सुकता से उस पावन क्षण की प्रतीक्षा करने लगे। नसीराबाद की माटी 
को इस आयोजन का सौभाग्य मिल गया। आचार्य महाराज ने समस्त संघ की उपस्थिति 
में तुम्हें आचार्य-पीठिका पर बिठकर आचार्य पद पर प्रतिष्ठित करने और स्वयं उस 
पद से मुक्त होने की सारी विधि सहज ही सम्पन्न कर दी। जय-जयकार की ध्वनि से 
वातावरण गूंज उठा। 

आतान्वेषी 


अचानक सबने देखा कि तुम्हें आचार्य पद पर प्रतिष्ठित करने वाले गुरु ज्ञानसागर 
तुम्हारे सामने बैठकर कुछ निवेदन कर रहे हैं। सब ओर सन्नाटा छा गया। अत्यन्त 
दृढ़ लेकिन विनम्र स्वरों में श्री ज्ञाननागरजी महाराज को सभी ने यह कहते सुना कि 
“हे आचार्य महाराज ! मैं अपना अंतिय समय समीप जानकर आपके श्रीचरणों में 
सल्लेखना की याचना करता हूँ। आप मुझ पर अनुग्रह करें।" 

आत्माश्थियी 


यह वीतरागता की पराक्राष्ठा थी। अहं के विसर्जन और समर्पण की अद्भुत 
येला थी । जिस अपने शिष्य को आज तक हाथ पकड़कर लिखना-पढ़ना, बोलना और 
चलना सिखाया, आज उसे ही अपना आचार्य बना लिया। इतना ही नहीं, अपना शेष 
जीवन उसके सुदृढ़ हाथों में सौंप दिया। जिसने सुना और जिसने देखा उसका मन भर 
आया । आँखें सजल हो उठीं। एक वार फिर श्रमणधर्म और श्रमणसंघ की जय-जयकार 
हुई। आज पूज्य ज्ञानसागर जी महाराज की विनय देखते ही बनती थी। वे अपना 
सर्वस्व सींपकर मानों पूर्ण-काम हो गए थे। 

उन क्षणों मे तुम्हारे चेहरे पर दमकता आत्म-तेज भले ही सभी ने देखा हो, पर 
श्रद्धा से भरी सजल आँखें कोई नहीं देख पाया। मैं जानती हूँ कि ऐसे समय में तुम्हारा 
मन कितना भर आया होगा। तुम अपने ही भीतर के एकान्त में समाते चले गए होगे 
और सोच रहे होगे कि कहीं जरा सा अवकाश, जरा सी जगह मिले और अपने को 
छिपा लूँ। अपनी योग्यता का ऐसा सम्मान तुमने कभी नहीं चाहा। योग्यता पा लेना 
अपने आप में परिपूर्ण सम्मान है। 

सचमुच, कचन और कामिनी को छोड़ना जितना आसान है, यश और ख्याति 
की लालसा को छोड़ पाना उतना आसान नहीं है। पर इन क्षणों में तुम्हारे गुरु ने और 
स्वयं तुमने अपनी आत्म-निर्मलता को पाने के लिए मान-सम्मान और यश-ख्याति सभी 
की लालसा ठोड़ दी। इस विशेषता के सामने सारे विशेषण फीके मालूम पहते हैं। 
आज मन करता है कि कहूँ, तुम विशेषणों के विशेषण हो। तुम्हें इस तरह निरन्तर 
ऊँचाईयौं पाते और आगे बढ़ते देखती या सुनती हूँ तलब मन ही मन खुश हो लेती हूँ। 
भगवान से प्रार्थना करती हूँ कि तुम जहाँ भी रहो अच्छे से रहो। तुम भले ही मुझे 
अपनी माँ मत कहो, पर मैं तो अभी भी तुम्हारी माँ हूँ। तुम्हारे शुभाशीष से कभी इन 
संबंधों के पार होने का प्रयास करूँगी। तुम्हारे भीतर प्रकट हुए आचार्यत्व को प्रणाम 
करती हूँ। 

देखती हूँ कि अभी तक तुम निश्चित थे। गुरु का हाथ तुम्हें थामें धा। अब 
जिम्मेदारी तुम्हारी है। अपने ही श्रीगुरु को संभालना है। मोह-मुक्त होकर उनके 
आल्म-कल्याण में सहभागी बनना है। तुम इस दायित्व को समझ रहे हो। श्रमण होने 
के नाते आश्म-साधना और समत्व के प्रति तुम पहले ही सजग थे। अब आचार्यत्व की 
गरिमा के अनुरूप सजगता और बढ़ गई है। पहले अपने गुरु का हाथ थामकर तुम 
चलते थे, अब तुम्हारा हाथ थामकर गुरु महाराज चलते हैं। बाहर से तो पूर्ववत हाथ 
में हाथ दिखाई देता है, लेकिन अंतस्‌ चेतना की गहराई में हुए परिवर्तन के तुम स्वयं 
साक्षी हो। 

ए 


आल्मान्वेषी 


मोक्षमार्य धर स्वयं चलना फिर भी आसान है, लेकिन स्वयं चलते हुए दूसरे के 
लिए चलने में सहयोगी बनना एकदम आसान नहीं है। सुबह से शाम और बहुत रात 
होने तक तुम अपने गुरु की सेवा में अथक लगे रहते थे। तुम्हारे सारे आवश्यक उनकी 
सेवा में समा गए। मानो गुरु की सेवा ही आवश्यक हो गयी थी। उन्हें सहारा देकर 
आहार व निहार के लिए ले जाना और हाथ बढ़ाते ही उन्हें धाम लेना, इसमें तुम जरा 
भी आलस नहीं करते थे। 

आत्मान्वेंदी 


गुरु महाराज जी सजग थे। अपने परिणामों की सँभाल स्वयं करते और तुम्हारे 
द्वारा दिये जाने वाले सम्बयोधन को ध्यान से सुनते थे। जब कभी जाने-अनजाने तुम 
अन्य पढ़ते-पढ़ते चूक जाते, तो वे इशारा कर देते थे कि ठीक पढ़ो। उनकी इस सजगता 
और स्वभाव की ओर दृष्टि देखकर तुम आश्वस्त हो जाते थे। सल्लेखना में यह 
आत्म-जागरूकता अनिवार्य है। 





आत्माण्येषी 


इस तरह सलल्‍लेखना अबाध रूप से चलती रही। एक दिन वह भी आया जब 
सल्लेखना की वह साधना पूरी हुई। जीवन भर आत्मस्थ रहने वाले पूज्य ज्ञानसागर 
जी महाराज समाधिस्थ हो गए। सल्लेखना के दिनों में तुमने जितनी निष्ठा और लगन 
के साथ अपने गुरु की सेवा की, उसे देखकर लोगों ने मुझसे इतना ही कहा कि अपने 
पिता से लाखों-करोड़ों की सम्पत्ति पाने वाला बेटा भी इतनी सेवा नहीं कर सकता, 
जितनी तुमने अपने गुरु की, की है। मोक्षमार्ग में परस्पर एक दूसरे साधक को सँभालना 
और रलनत्रय में स्थिर रहकर आत्म-विशुद्धि बढ़ाते रहना, यही सम्यक्त्व की पहचान है। 
फिर तुम तो उस समाधि-साधना के निर्यापक आचार्य थे। 

मैं प्रतिवर्ष तुम्हिरे चरणों में आती रही और देखती रही कि किस तरह एक 
साधक अपनी निर्दोष आत्म-साधना के द्वारा स्व-पर कल्याण में तत्पर रहता है। साधना 
निर्दोष न हो तो बाह्य प्रभावना भले ही संभव है, लेकिन आन्तरिक उपलब्धि संभव 
नहीं है। तुम निर्दोष चर्या के द्वारा धीरे-धीरे एक प्रभावक आचार्य के रूप में विख्यात 
होने लगे। तुम्हारे हृदय-पटल पर गुरु महाराज का बोध-वाक्य अंकित रहा कि “निर्दोष 
साधना के द्वारा अप्रभावना से बचते रहना ही सच्ची प्रभावना है।” 

प्रारम्भिक दिनों में तुम्हारा छत्तीस-छत्तीस घंटे एक ही आसन में अडिग रहकर 
आत्म-चिन्तन में खोए रहना, ठंड के दिनो में नदी के किनारे रेत पर रात गुजारना और 
बिना खबर दिए ही अनजाने रास्ते पर विहार कर देना, लोगों को बड़ा असुविधाजनक 
लगा, पर धीरे-धीरे लोग समझ गए कि परीषह-विजयी वीतरागी साधु इसी तरह अचानक 
अतिथि भाव से मोक्षमार्ग पर विचरण करते हुए अपने मोह का क्षय करता है। सच्ची 
साधुता यही है। 

बस ! अब और क्‍या लिखूँ। यहीं विराम लेती हूँ। तुम्हारे चरणों में अपने दोनों छोटे 
बेटे अनन्तनाथ और शान्तिनाथ को सौंपकर मैं परिवार के दायित्व से मुक्त हो गई। 
दोनों बेटियों ने भी आजीवन ब्रह्मचर्य व्रत ले लिया। बड़ा बेटा महावीर तद्गृहस्थ बन 
गया। तुम्हारे पिता और मैं, हम दोनों ने तुम्हारे मार्गदर्शन और आशीर्वाद से आचार्य 
धर्मसागर जी महाराज के चरणों में क्रमशः मुनिदीक्षा और आर्यिका दीक्षा ग्रहण कर 
ली है। 

जानती हूँ कि मोक्षमार्ग समस्त सांसारिक सम्बन्धों से परे है, पर सम्बन्धों की 
निर्मलता भी मोक्षमार्ग में आगे बढ़ने में सहायक हो जाती है। सो इसी बहाने, जो जैसा 
जितना सुना और देखा या समझा वह सहजता से स्वयं अभिव्यक्त हो गया। तुम्हारे 
जैसे बेटे को पाकर मैं धन्य हो गई हूँ। अपनी माँ के अनन्त प्रणाम स्वीकार करो और 
उसे आशीर्वाद दो कि वह भी इस संसार से पार होने के मार्ग पर हमेशा अग्रसर होती 
रहे। 

। 


हु 


0 प्रेरक-ग्रसंग 


(आचार्य श्री विद्यासागर जी महाराज के 
पावन सान्निध्य की कुछ झलकियोँ) 


“दीप उनका 
रोशनी उनकी 
मैं जल रहा हूँ 


रास्ते उनके 
सहारा भी उन्हीं का 
मैं चल रहा हूँ 


प्राण उनके 
हर सांस उनकी 
मैं जी रहा हूँ” 


अतिथि 


आचार्य महाराज उन दिनीं फिरोजाबाद में थे। उनके प्रतिदिन होने वाले प्रवचनों की 
सूचना लोगों को दे दी जाती थी और विषय भी बता दिया जाता था। एक दिन 
आयोजकों ने सूचना-पटल पर लिखा कि कल महाराज के प्रवचन “अतिथि' से सम्बन्धित 
विषय पर होंगे। दूसरे दिन जब प्रवचन के समय लोग सभा भवन में पहुँचे तब मालूम 
पड़ा कि महाराज का तो गमन हो गया। 

सभी लोग अपने-अपने वाहनों से उनक्रे पीछे भागे। दो-तीन मील जाकर जब 
महाराज से मिले तो सभी ने कहा कि महाराज आपका तो आज “अतिथि" पर प्रक्चन 
होना था, आपने अचानक विहार कर दिया। महाराज जी हँसने लगे, बोले-“भैया ! 
वही तो कर रहा हूँ। अतिथि का अर्थ ही यह होता है कि जिसके आने व जाने की 
तिधि निश्चित नहीं होती।” 

लोग समझ गए कि आज तो अतिथि की तरह स्वयं आचरण करके महाराज ने 
हमें उपदेश दिया है कि जो कुछ कहो उसे चरितार्थ करके कह्ो। स्वयं जी कर कहना 
ही सच्चा उपदेश है। 

-फिरोजाबाद (975) 


निर्भयता 


बुन्देलखंड में आचार्य महाराज का यह पहला चातुर्मास था। एक दिन रात्रि के अंधेरे 
में कहीं से बिच्छू आ गया और उसने एक बहिन को काट लिया। पंडित जगन्मोहनलाल 
जी वहीं थे। उन्होंने उस बहिन की पीड़ा देखकर सोचा कि बिस्तर बिछाकर लिटा दूँ, 
सो जैसे ही बिस्तर खोला उसमें से सर्प निकल आया। उसे जैसे-लैले भगाया यया। 

दूसरे दिन पंडित जी ने आचार्य महाराज को सारी घटना सुनाई और कहा कि 
महाराज ! यहाँ तो चातुर्मात में आपकी बड़ी बाधा आएगी। पंडित जी की बात सुनकर 
आचार्य महाराज हँसने लगे। बड़ी उन्मुक्त हँसी होती है महाराज की। हँसकर बोले कि 
'पंडित जी, यहाँ तो कल दो-तीन सर्प खेले रहे थे। यह तो जंगल है। जीव-जन्तु तो 
जंगल में ही रहते हैं। इससे चातुर्मास में क्या बाधा ? वास्तव में, हमें तो जंगल में ही 
रहना चाहिये। कर्म-निर्जरा परीषेह-जय से ही होगी ।' 

उपसर्ग और परीषह-जय के लिए इतनी निर्भयता व तत्परता ही साधुता की 
सच्ची निशानी है। 

मैंने सुना है, कुण्डलपुर के चातुर्मास में जब वर्षा रुकी होती थी तब आचार्य महाराज मन्दिर 
के बाहर खुले आकाश के नीचे शिला-तल पर बैठ जाते थे। जब ऐसे ही एक दिन आचार्य 
महाराज शिला-तल पर बैठ रहे थे तो एक श्रावक ने झट से लाकर चटाई बिछा दी। 
आचार्य महाराज ने देख लिया और मुस्कराकर बोले कि “जिन्हें वस्त्र गंदे होने 
का डर है, ये चटाई तो उनके लिए है। हमारे तो वस्त्र हैं नहीं, इसलिए हमें तो कोई 
डर नहीं है।' सभी लोग महाराज के इस विनोद पर हँसने लगे। पर अगले ही क्षण 
प्रकृति के बीच उनके प्रकृतिस्थ/आत्मस्थ रहने की बात सोचकर गद्गद हो गए। प्रकृति 
के बीच प्रकृति की तरह निश्छल विचरण करना उपलब्धि ही तो है। 
कुण्डलपुर (977) 


प्रथम-दर्शन 


तब उन्हें पहली बार देखा था। छोटे से कमरे में वे बैठे थे। इतना बड़ा व्यक्तित्व इतने 
छोटे से स्थान में समा गया, इस बात ने मुझे चकित ही किया। उनके ठीक पीछे खुली 
हुई एक बड़ी खिड़की और उससे झाँकता आकाश उस दिन पहली बार बहुत अच्छा 
लगा। खिड़की से आती रोशनी और उनकी निरावरित देह से निरन्तर झरती प्रभा ने 
अनायास एक ऐसा आभा-मण्डल वहाँ बना दिया था जो उनके मुख पर बिखरी मुस्कान 

की तरह सहज प्रभावक था। 
क्षण भर के लिए मैं उस वीतराग देह के आकर्षण में खो गया और बाहर ही 
ठिठका रह गया। थोड़ी देर बाद लगा कि भीतर जाना चाहिए। देखना तो भीतर से 
ही संभव है। बाहर से पूरा देखना नहीं हो पाता, पर भीतर पहुँचना आसान नहीं था। 
दरवाजे पर भीड़ बहुत थी और मैं अभी भीड़ से घिरा था। यह सोचकर कि कभी 
संभव हुआ तो एकाकी होकर आऊँगा, मैं वापिस लौट आया। कह तो यही रहा हूँ कि 
उस दिन वापिस लौट आया, लेकिन आज तक लौट नहीं पाया। अब तो यही चाहता 
हूँ कि जीवन भर उन श्री-चरणों में बना रहूँ, वहों से कभी अलग न होऊँ। मुझे पहली 
बार उनके दर्शन करके वीतरागता के जीवन्त सौंदर्य का अहसास हुआ। फिर तो मन्दिर 
में विराजे श्री भगवान भी जीवित लगने लगे। यही मेरे प्रथम दर्शन की उपलब्धि है। 
कुण्डलपुर (976) 


कब 


आत्मान्वेंषी 


निर्दोष-चर्या 


वे आहार-चर्या के लिए निकले हैं। चलते-धलते निमिष-मात्र में मानों उन्होंने सारे 
परिवेश को देख लिया है और धीमे, सघे हुए कदमों से, आत्मलीन रहकर भी वे आगे 
बढ़ रहे हैं। में उनकी इस सहज सजगता को' देखकर चकित हूँ। सब ओर से एक ही 
आवाज आ रही है कि, “भो स्वामिन ! यहाँ पधारें, यहीं ठहरें। आहार-जल शुद्ध है।' 
सोच रहा हूँ कि यह श्रद्धा और प्रेम से दी जाने वाली भिक्षा अनूठी है। देने वाला 
अपना सर्वस्व देने के लिए उत्सुक है, पर पाने वाला इतना निश्चित है कि पाने योग्य 
जो है, वह उसके पास हमेशा से है। उसे अपने से अन्यत्र कहीं और कुछ और नहीं 
पाना है। इस देह के निर्वाह और तप की वृद्धि के लिए जो मिलना है वह मिलेगा, 
उसे मिलाना नहीं है। प्रासुक आहार की मात्र गवेषणा है, आतुरता नहीं है। 

देखते-देखते एक अतिथि की तरह, घर के द्वार पर द्वारापेक्षण के लिए खड़े 
श्रावकों के समीप, उनका ठहर जाना और आनन्द-विभोर होकर लोगों का उन्हें श्रद्धा 
भक्ति से प्रतिग्रहण कर भीतर ले जाना, उच्च स्थान पर बिठाना, पाद-प्रक्षालन करके 
चरणोदक सिर-माथे चढ़ाना, पूजा करना और मन, वचन, काय तथा आह्मर-जल की 
शुद्धि कहकर उन्हें विश्वस्त करना; झुककर नमोस्तु निवेदित करके आहार-जल ग्रहण 
करने की प्रार्थना करना, यह सब इतने सहज व्यवस्थित ढंग से होता रहा कि मैं 
मंत्र-मुग्ध सा एक ओर खड़े-खड़े देखता ही रह गया। 

सुना है कि आहार में वे रस बहुत कम लेते हैं। सो देख रहा हूँ कि ऐसा कौन-सा 
रस उनके भीतर झर रहा है, जो बाहर के रस को गैरजरूरी किए दे रहा है। एक गहरी 
आत्म-तृष्ति जो उनके चेहरे पर बरस रही है वही भीतरी-रस की खबर दे रही है और 
मैं जान गया हूँ कि रस सब भीतर है। ये भ्रम है कि रस बाहर है। तभी तो बाहर से 
लवण का त्याग होते हुए भी उनका लावण्य अदूभुत है। मधुर रस से विरक्‍्त होते हुए 
भी उनमें असीम माधुर्य है। देह के दीप में तेल (स्नेह) न पहुँचने पर भी उनमें आत्मस्नेह 
की ज्योति अमंद है। दही का परित्याग करके मानो वे सभी के मन का पारस्परिक 
खट्टापन हटाने में लगे हैं। सारे फल छोड़ देने के बाद भी लोगों के लिए सचमुच बहुत 
फलदायी हो गए हैं। 

उनकी संतुलित आहार चर्या देखकर लगा कि शरीर के प्रति उनके मन में कोई 
गहन अनुराग नहीं है। वे उसे मात्र सीढ़ी बनाकर आत्मा की ऊँचाईयाँ छूना चाहते 

हैं। शरीर धर्म का साधन है। उनकी कोशिश उसे समर्थ बनाए रखकर शान्त भाव से 
आत्म-साधना करने की है। सोच रहा हूँ क्रि शरीर को इस तरह आत्मा से अलग 
मानकर उसका सम्यक्‌ उपयोग करना कितना सार्थक, किन्तु कितना दुर्लभ है। 

' चदेख रहा हूँ कि एक सच्चे साधक की तरह वे आहार ग्रहण के समस्त विधि-विधान 
का पालन सहज ही कर लेते हैं। गर्तपूरण की तरह जैसे गढूढे को भरने के लिए किसी 
विशिष्ट पदार्थ का आग्रह नहीं होता, ऐसे ही शरीर की जरूरत पूरी करने के लिए 
क्रिसी विशिष्ट/स्वादिष्ट भोज्य पदार्थ का आग्रह उनके मन में नहीं है। अक्षग्रक्षण की 
तरह जैसे गाड़ी चलते समय आवाज न करे और धुरी ठीक से काम करती रहे, इसलिए 
कोई चिकना पदार्थ उस पर लगा दिया जाता है, ऐसे ही जीवन की यात्रा निर्बाध चलती 
रहे और देह ठीक काम करती रहे, इसलिए योग्य आहार वे ग्रहण करते हैं। 

अग्निशमन के लिए जैसे खारा या मीठा कोई भी जल पर्याप्त है, ऐसे ही क्षुधा-तृषा 
की तपन को शान्त करने के लिए सरस-नीरस जो भी उपलब्ध निर्दोष आहार मिलता 
है, उसे शान्त भाव से वे ग्रहण कर लेते हैं। एक गाय की तरह जो बगीचे में जाकर 
भी विविध फूलों के सौंदर्य या अपने लिए दाना डालने वाले के रूप-लावण्य को नहीं 
देखती और चुपचाप घास खाकर लौट जाती है, मैंने देखा है कि वे श्रावक के बाध्य-वैभव 
से अप्रभावित रहकर चुपचाप पाणिपात्र में दिए गए प्रासमुक आहार का शोधन करके 
दिन में एक बार खड़े होकर उसे ग्रहण करते हैं। यह गोचरी वृत्ति है। 

आहार पूरा होने पर लोगों का आनंदित होना और जय-जयकार के बीच उनका 
इस सबसे निर्लिप्त रहकर मुस्कराते हुए लौटना अनायास ही साधु की भ्रामरी वृत्ति का 
स्मरण करा देता है। भ्रमर जिस तरह गुनगुनाता हुआ आता है और फूल से पराग 
लेकर जैसे उसे हर्षित करके लौट जाता है, ऐसे ही वे आत्म-संगीत में निमग्न होकर 
अत्यन्त निर्लिप्त भाव से आहार ग्रहण करते हैं और श्रावक को हर्षित करके लौट आते 
हैं। 

उनके लौटने के बाद जाने कितनी देर तक मैं वहीं सिर झुकाए खड़ा रहा, जब 
ख्याल आया तो देखा कि वे बहुत आगे/बहुत दूर निकल गये हैं। इतने आगे कि उन 
तक पहुँचने के लिए मुझे पूरी जिंदगी उनके पीछे चलना होगा। 

तर 


रताकर 


देख रहा हूँ कि मन्दिर के खुले प्रांगण में बैठकर वे अपने सामने खुले ग्रन्थ के अबूझ/बंद 
रहस्यों को उद्घाटित कर रहे हैं। उनका स्वयं निर्ग्रन्य होना और ग्रन्थ में गुम्फित रहस्यमय 
गृत्यियों को एक-एक कर अपने ज्ञान व आचरण से सुलझाते जाना अद्भुत लग रहा है। 
असल में, ग्रन्थ के गूढ़ रहस्यों को समझने की विनम्र कोशिश में कभी उनका अत्यन्त 
गम्भीर हो जाना, कभी हल्के से मुस्कराना, मन ही मन कुछ कहना और क्षण भर में 
फिर ग्रन्थ की अतल गहराई में खो जाना, मेरे लिए एकदम नया है। सोचता हैँ कि जैन- 
दर्शन का नित-नूतन और अप-टू-डेट रूप ऐसे ही विरले स्वानुभवी साधकों द्वारा संभव है। 

स्वानुभूति के इन क्षणों में वे सागर की तरह अपार और अथाह दिखाई दे रहे 
हैं। जैसे सागर की विस्तृत असीम और अतल जलराशि अनजाने ही हमें अपनी और 
आकृष्ट करती है, मानो स्वयं सागर होने का निमंत्रण देती है, ऐसे ही उनका निमंत्रण 
हमें स्वानुभव के महासागर में प्रवेश पाने को प्रेरित करता है। 

अपने में सभी को समाकर भी जैसे सागर शान्त है, कितनी भी नदियाँ आकर उसमें 
समाती जायें, वह अपनी मर्यादा में रहता है, ऐसे ही उनके चरणों में कितनी भी आत्माएँ 
समर्पित होती जाएँ, वे सबके बीच निर्लिप्त और शान्त हैं। सीमा में रहकर भी असीम हैं। 

अपनी सतह पर पड़े हुए कचरे को जैसे सागर की लहरें उठाकर“धकेलकर किनारे 
पर फेंक आती हैं, ऐसे ही वे भी प्रतिक्षण सजग रहकर आने वाले संमस्त विकारों को 
हटाकर सहज ही निर्मल हो जाते हैं। 

सागर की तरह वे भी रलाकर हैं। सम्यग्दर्शन, सम्यग््ञान और सम्यक्‌ चरित्र 
जैसे श्रेष्ठ रत्नों को वे अनन्त आत्म-गहराई में छिपाये हुए हैं। सागर की तरह वे बाहर 
मानो सतह पर क्षण भर को आहार-विहार-निहार में प्रवृत्त होते दिखाई पड़ते हैं, लेकिन 
भीतर कहीं गहरे में वे अत्यन्त गम्भीर हैं और अपने आत्म-स्थरूप में अकम्प हैं। 

देख रहा हूँ कि जैसे सागर के समीप पहुँचकर किसी की प्यास नहीं बुझती, 
बल्कि और ज्यादा बढ़ जाती है, ऐसे ही उनका सामीप्य पाकर अपने को/अपने 
आत्म-आनंद को पाने की प्यास बढ़ जाती है। सचमुच, वे इस तरह सागर हैं। आत्म-विद्या 
के अगाघ सागर हैं। 

साधु-संगति 


ईर्यापथ-शुद्धि का समय हो गया। उनके पास हमारी तरह कलाई पर बंधी कोई घड़ी 
नहीं है, पर लग रहा है कि हर घड़ी उनकी है। समय की नब्ज पर उनका हाथ है। 
सभी शिष्यगण विनत भाव से आकर बैठते जा रहे हैं। थोड़ी देर में प्रतिक्रमण के स्पष्ट 
मधुर मंद स्वर गूंजने लगे। ठीक सिर के ऊपर चमकते अत्यन्त उज्ज्वल सूरज की तरह 
मन इस क्षण अत्यन्त उज्ज्वल और निर्मल होकर चमक उठा है। सोच रहा हूँ कि मेरे 
जीवन का प्रतिक्षण इतना ही पवित्र हो सके, ताकि जीने का भरपूर आनन्द मैं भी ले 
सकूँ। 

उन्हें प्रतिक्रमण से गुजरते और दोपहर की सामायिक में जाते देख रहा हूँ। 
प्रतिक्रमण, मानों सामायिक के लिए प्रवेश द्वार है। सामायिक से पहले उन्होंने खड़े 
होकर पूर्व से उत्तर दिशा की ओर क्रमशः चारों दिशाओं में प्रणाम निवेदित किया है। 
णमोकार महामंत्र पढ़ा है और दो बार जमीन पर बैठकर माथा टेककर नमन किया है। 
इस बीच अंजुलि-पुट चार बार मुकलित हुए हैं। घड़ी की सुई के घूमने की दिशा में 
हाथ की अंजुलि को तीन बार घुमाकर तीन आवर्त पूरे किए गए हैं। शायद मन-वचन 
काय सब एकाकार होने को है। इस बीच उनके होठों पर हल्की सी मुस्कान के साथ 
मंद स्वरों में 'ओम नमः सिद्धेभ्य:” उच्चारित होते सुन रहा हूँ। पंद्मासन में बैठ कर 
अब वे अपने में अविचल हैं। मैं सोच में डूबा गुमसुम सा खड़ा रह गया हूँ। पल भर 
को लगा कि जैसे हम नदी के साथ-साथ/सागर की ओर गए नदी सागर में मिली/हम 
किनारे पर खड़े रह गए। 

सामायिक पूरी होते होते दोपहर ढल चुकी है। वे अब चिन्तन-मनन में लग गए 
हैं। सुखासीन हैं। वाहर-भीतर सब एक सार मालूम पड़ता है। उनके सब ओर उजलापन 
है। सुनता आया हूँ कि जब कभी कविता उनके श्रीमुख से बहती है तो हवाओं में रस 
भर जाता है। आज सभी के साथ मैं भी उनके श्रीमुख से कुछ सुन पाने के लिए 
उत्सुक हूँ। शायद मेरे मन की पुकार उन तक पहुँच गई है। तभी तो मानो मेरी ओर 
देखकर वे मुस्करा रहे हैं। मुस्कराना कोई उनसे सीखे। एकदम बच्चों की तरह सरल, 
तरल और निर्मल। 

उस दिन पहली बार मैंने किसी साधु के निश्चल/निश्ठल इृदय से छंदबद्ध होकर 
श्री कविता को मुक्त होते देखा। तब लगा कि स्वरों में राग और भावों में बीतराग, 

आत्मान्धेपी 


है 


अद्भुत है आत्म-संगीत से उनका यह अनुराग। देखते-देखते वहाँ सब संगीतमय हो 
गया। तन-मन-प्राण सब विरक्ति के रस में भीग गए। श्रद्धा और भक्ति से विगलित 
सबके हृदय भर गए। यही उपलब्धि इन क्षणों की थी, जो आज भी अपने होने का 
एहसास कराती है। सचमुच, यह कितना सच है कि “एक घड़ी, आधी घड़ी, आधी 
की हूँ आध, तुलसी संगति साधु की, हरे कोटि अपराध ।” 

जआत्मान्येषी 


अन्‍्तर्यात्री 


शाम होने को है। उन्हें ऊपर पर्वत की ओर जाते देख रहा हूँ। सुनता हूँ कि वे 
संध्याकालीन प्रतिक्रमण के लिए पर्वत के किसी स्वच्छ शिलातल पर चले जाते हैं। 
आज उन्हें गहन एकान्त में प्रतिक्रमण की अद्भुत मुद्रा में देखना चाहता हूँ, सो कुछ 
दूर पीछे चलकर शिलातल पर उन्हें बैठते देखकर ठहर जाता हूँ, ताकि उन्हें मेरे होने 
का अहसास भी बाधक न बने। देख रहा हूँ कि सब ओर शान्ति है। इतनी गहरी 
शान्ति कि दूर रहकर भी प्रतिक्रमण के धीमे-धीमे स्वरों और साँसों की धड़कन के 
बीच एक लयात्मकता का अहसास होता है। 

इन क्षणों में उनके चेहरे पर अतिशय विनम्रता है। वे भगवान के प्रति स्वयं को 
समर्पित करने के लिए उत्सुक मालूम पड़ते हैं। पल भर में वे विनत भाव से प्रणाम 
करके प्राणी-मात्र के प्रति अनुकंपित होकर गहरी पीड़ा से भर जाते हैं और अगले क्षण 
क्षमा-भाव से भरकर अपने ही भीतर धँसते चले जाते हैं। कभी कायोत्सर्ग में इतने 
लीन हो जाते हैं कि मानो क्षण भर को देह के ममत्व से पार देहातीत शून्य में खो गए 
हों। लगता है वे इन्द्रिय और मन की गिरफ्त से निकल गए हैं। अपने में ही समा गए 
हैं। 

आज पहली बार यह संध्याकाल अपने घर लौटने की याद दिला गया। गोधूलि 
की बेला में मानों दिन भर की यात्रा से थका-हारा सूरज अपने घर लौट रहा है। पक्षी 
भी अपने-अपने नीड़ में लौट रहे हैं। हर साधक बाह्म-यात्रा से विमुख होकर अंतर्यात्रा 
पर वापिस लौट रहा है। सब लौट रहे हैं। काश ! सब अपने में समय रहते लौट आते। 

पर्वत से नीचे उतरते उनके चेहरे पर झलकती गहरी अलिप्तता और वापिस 
लौटने का सुख देख रहा हूँ। डूबते सूरज का पर्वत की ओट में छिपकर धीमें से मुस्कराना 
और खो जाना सैकड़ों बार देख चुका हूँ, पर आज एक महामुनि योगी को आत्म-स्वरूप 
में लीन होने से पहले, सभी से विदा लेते और मुस्कराते देखकर धन्य हो गया हूँ। ऐसे 
योगी से विदा लेने की पीड़ा भी इतनी सौम्य होती है कि मन अपने में ही अकेले रहने 
को होता है। लौट रहा हूँ। मैं भी अकेला ही लौट रहा हूँ। 

आत्म-सूर्य 


रात बहुत बीत गई। सभी लोगों के साथ इंतजार कर रहा हूँ कि वे सामायिक से बाहर 
आयें और हमें उनकी सेवा का अवसर मिले। सोच रहा हूँ, किंतना अद्भुत है जैन 
मुनि का जीवन कि यदि वे आत्मस्थ हो जाते हैं तो स्वयं को पा लेते हैं और आत्म-ध्यान 
से बाहर आते हैं तो हम उन्हें पाकर अपने आत्मस्वरूप में लीन होने का मार्ग जान 
लेते हैं। 

दीपक के धीमे-धीमे प्रकाश में उनके श्री चरणों में बैठकर बहुत अपनापन महसूस 
कर रहा हूँ। मानों अपने को अपने अत्यन्त निकट पा गया हूँ। उनके श्री घरणों की 
मृदुता मन को भिगा रही है। हम भले ही उनकी सेवा में तत्पर हैं, पर वे इस सब से 
बेभान अपने में खोये हैं। अदूभुत लग रहा है इस तरह किसी को शरीर में रहकर भी 
शरीर के पार होते देखना। 

वह रात देखते-देखते बीत गई। दूसरे दिन सूरज बहुत सीम्य और उजला 
लगा। आज मुझे लौट जाना है। लौटने से पहले जैसे ही उनके श्री-चरणों को छुआ 
और उनके चेहरे पर आयी मुस्कान को देखा तो लगा मानों उन्होंने पूछा हो कि क्या 
सचमुच लौट पाओगे ? क्‍या कहता ? कुछ कहे बिना ही चुपचाप लौट आया और 
अनकहे ही मानो कह आया कि अब कभी, कहीं और, जा नहीं पाऊँगा। उनकी 
आत्मीयता ने मन को .छू लिया है कि जैसे सुबह उगते सूरज मे द्वार खोलते ही अपनी 
प्रकाश रश्मियों से बाहर-भीतर सब तरफ से हमें भिगो दिया हो। अपने इस आत्म-सूर्य 
को मेरा प्रणाम। 

हा 


परीषह-विजय 


आचार्य महाराज का उन दिनों बुन्देलखण्ड में प्रवेश हुआ था। उनकी कठोर निर्दोष 
मुनि-धर्या और अध्यात्म का सुलझा हुआ ज्ञान देखकर सभी प्रभावित हुए। कटनी में 
आए कुछ दिन ही हुए थे कि महाराज को ज्वर हो गया। पं. जगन्मोहनलाल जी की 
देखरेख में उपचार होने लगा। सतना से आकर नीरज जी भी सेवा में संलग्न थे। एक 
दिन मच्छरों की बहुलता देखकर पंडित जी ने रात्रि के समय महाराज के चारों ओर 
मच्छरदानी लगवा दी। 

सुबह जब महाराज ने मौन खोला तो कहा कि यह सब क्या किया ? पंडित जी 
ने जबाव तो पहले ही सोच लिया था, सो बोले कि “महाराज ! आप तो शरीर के प्रति 
निर्मोही हो, उपचार भी नहीं करने देते। पर क्‍या करें, ज्वर के कीटाणुओं से आपका 
शरीर इतना विषाक्त हो गया है कि आपको काटने वाले मच्छरों को पीड़ा होती है। 
उन बेचारों की सुरक्षा के लिए यह उपाय करना पड़ा।” 

आचार्य महाराज अस्वस्थता के बाद भी खूब हँसे। कहने लगे कि “पंडित जी ! 
संसारी प्राणी अपने शरीर के प्रति अनुरागवश ऐसे ही तर्क देकर उसी की सुरक्षा में 
लगा है और निरन्तर दुल्ली है। मोक्षार्थो के लिए ऐसी शिथिलता से बचना चाहिए और 
परीषह-जय के लिए तत्पर रहना चाहिए। कर्म निर्जरा तभी संभव होगी। आपने साधु 
पर ऐसा उपसर्ग क्‍यों किया ” पडित जी क्‍या कहते ? विनत भाव से आगम के 
अनुरूप चर्या करने वाले, परीषह-विजयी, शिधिलताओं से दूर रहने वाले, कर्म-निर्जरा 
से तत्पर आचार्य महाराज के चरणों में झुक गए और हमेशा के लिए उनके भक्त हो 
गए। 

कटनी (976) 


82 


अन्तर्बोध 


उस दिन शाम का समय था। आचार्य महाराज मन्दिर के बाहर खुली दालान में विराजे 
थे। थोड़ी देर तत्व-चर्चा होती रही । उस पवित्र और शान्त वातावरण में आचार्य महाराज 
का सामीप्य पाकर हम सभी बहुत खुश थे। फिर सामायिक का समय हो गया। आचार्य 
महाराज वहाँ से उठकर भीतर मन्दिर में चले गए। बाहर किसी ने मुझसे कहा कि 
भीतर की बिजली जला आओ। आचार्य श्री ने यह बात सुन ली। मैंने जैसे ही भीतर' 
कदम रखा कि भीतर से वे बोल उठे-“हाँ भाई, भीतर की बिजली जला लो।” 
उनका आशय आन्तरिक आत्म-ज्योति के प्रकाश से था। मैं अवाक्‌ खड़ा रह 
गया। उनके द्वारा कही गई वह बात बोध-वाक्य बन गई, जो हमें आज भी आत्म-ज्योति 
जलाए रखने के लिए निरन्तर प्रेरित करती है। 

बीतरागता 


मैंने सुना है एक दिन आचार्य महाराज रोज की तरह स्वाध्याय में लीन थे। लोग दर्शन 
करने आ-जा रहे थे, सभी चावल चढ़ाते जा रहे थे। इतने में अचानक सभी को चावल 
चढ़ाते देखकर एक बच्चे ने अपने हाथ में रखी हुई चाकलेट चढ़ा दी। बच्चे के भोलेपन 
पर सभी हँसने लगे। बात आई-गई हो गई। इस घटना के स्मरण से आज भी मन 
उद्वेलित हो उठता है। यदि हम भी ऐसे वीतरागी गुरु को पाकर बच्चों के समान 
सरलता व सहजता से संसार में प्रिय मालूम पड़ने वाली वस्तुओं का त्याग करने के 
लिए तत्पर हो जाएँ तो मुक्ति के मार्ग पर चलना कठिन कहाँ है ? 

नैनागिरि (978) 

पावन-संदेश 


वर्षकाल चल रहा था। हम लोग आचार्य महाराज के दर्शन करने पहुँचे थे। दोपहर में 
हमेशा की तरह आचार्य महाराज के प्रवचन हुए। प्रवधन के बाद पाश्वनाथ मन्दिर के 
प्रवेश-द्वार से बाहर निकलते समय सभी ने देखा कि दीवार के सहारे एक ऐछिद्र में दो 
सर्प बैठे हैं। आचार्य महाराज की भी नजर पड़ गई। वे क्षण भर वहाँ ठहर गए और 
बोले-“सर्पराज ! शान्त भाव से निर्दन्द्र होकर विधरण करो | पूर्व में किए किन्हीं अशुभ 
कार्यों के उदय से यह पर्याय मिली है। इसका सदुषयोग करो। अपना आत्म-कल्याण 
करो। किसी का अहित न हो, इस बात का ख्याल रखो ।” यह उनकी अत्यन्त प्रेम-पगी 

वाणी थी। मानों यह पावन संदेश था। 
दिन बीतते रहे। कई बार लोगों ने प्रवचन के समय उन सर्पों को बैठे देखा। 
किसी का अहित उन सर्पों के द्वारा नहीं हुआ। यह सब देखकर/सुनकर मेरा विश्वास 
दृढ़ हो गया कि सचमुच, इसी तरह तीर्थंकर की समवसरण सभा में सभी प्राणी आते 
होंगे और अपनी-अपनी भाषा में धर्म की बात समझकर आत्महित में लग जाते होंगे। 
यह नैनागिरि क्षेत्र भी पार््वनाथ भगवान की संमवसरण स्थली रहा है जो आज आचार्य 
महाराज के उपदेशों से अनुप्राशित होकर प्राणिमात्र के कल्याण में सहायक हो रहा है। 

अभय-दान 


चातुर्मास स्थापना का समय समीप आ गया था। सभी की भावना थी कि इस बार 
आचार्य महाराज नैनागिरि में ही व्षाकाल व्यतीत करें। वैसे नैनागिरि के आसपास 
डाकुओं का भय बना रहता था, पर लोगों को विश्वास था कि आचार्य भहाराज के 
रहने से सब काम निर्भवता से सानन्द सम्पन्न होंगे। सभी की भावना साकार हुई। 
चातुर्मास की स्थापना हो गई। 

एक दिन हमेशा की तरह जब आचार्य महाराज आहार-चर्या से लौटकर पर्वत 
की ओर जा रहे थे तब रास्ते में समीप के जंगल से निकलकर चार डाकू उनके पीछे-पीछे 
पर्वत की ओर बढ़ने लगे। सभी के मुख वस्त्रों से ढैँके थे, हाथ में बंदू्के थीं। लोगों 
को थोड़ा भय लगा, पर आघार्य महाराज सहज भाव से आगे बढ़ते गए। मन्दिर में 
पहुँचकर दर्शन के उपरान्त सभी लोग बैठ गए। आधार्य महाराज के मुख पर बिखरी 
मुस्कान और सब ओर फैली निर्भयता व आत्मीयता देखकर वह डाकुओं का दल चकित 
हुआ। सभी मे बंदूकें उतारकर एक ओर रख दीं और आचार्य महाराज की शान्त मुद्रा 
के समक्ष नतमस्तक हो गए। 

आचार्य महाराज ने आशीष देते हुए कहा कि “निर्भव होओ और सभी लोगों 
को निर्भय करो। हम यहाँ चार माह रहेंगे, चाहो तो सघाई के मार्ग पर चल सकते 
हो।” वे सब सुनते रहे; फिर झुककर विनत भाव से प्रणाम करके धीरे-धीरे लौट गए। 

फिर लोगों को नैनागिरि आने में जरा भी भय नहीं लगा। वहाँ किसी के 
साथ कोई दुर्घटना भी नहीं हुई। आचार्य महाराज की छाया में सभी को अभय-दान 
मिला। 

नैनागिरि (978) 


सच्वा-रास्ता 


चाहुर्मास में जयपुर से कुछ लोग आचार्य महाराज के दर्शन करने नैनागिरि आ रहे थे। 
दे रास्ता भूल गए और नैनागिरि के समीप दूसरे रास्ते पर मुड़ गए। थोड़ी दूर जाकर 
उन्हें अहसास हुआ कि भटक गए हैं। इस दीच चार बंदूकधारी लोगों ने उन्हें घेर 
लिया। गाड़ी में बैठे सभी यात्री घबरा गए। एक यात्री ने थोड़ा साहस करके कहा कि 
“भैया, हम जयपुर से आए हैं। आचार्य विद्यासागर महाराज के दर्शन करने जा रहे हैं, 
रास्ता भटक गए हैं, आप हमारी मदद करें।” उन चारों ने एक दूसरे की ओर देखा 
और उनमें से एक रास्ता बताने के लिए गाड़ी में बैठ गया। 
नैनागिरि के जल मन्दिर पर पहुँचते ही वह व्यक्ति गाड़ी से उतरा और इससे 
पहले कि कोई कुछ पूछे, वह वहाँ से जा चुका था। जब यात्रियों ने सारी घटना सुनाई 
सो लोग दंग रह गए। सभी को वह घटना याद आ गई, जब चार डाकुओं ने आचार्य 
महाराज से उपदेश पाया था। उस दिन स्वयं सही राह पाकर आज इन भटके हुए 
यात्रियों के लिए सही रास्ता दिखाकर मानों उन डाकुओं ने उस अबृत-वाणी का प्रभाव 
रेखांकित कर दिया। 

सजगता 


अचानक खबर मिली कि आचार्य महाराज अत्यधिक अस्वस्थ हैं। तीव्र ज्यर है। तमाम 
बाह्य-उपधार के बावजूद भी लाभ नहीं हो पा रहा। सुनकर मन बेचैन हो उठा। तुरन्त 
ही उनके समीप पहुँचने का निश्चय कर लिया। जीवन भर व्यक्ति अपने ऊपर आने 
वाली सैकड़ों आपदाएँ सहन कर लेता है, पर किसी रोज जब उसे यह मालुम पड़ता 
है कि वे चरण पीड़ा से गुजर रहे हैं जिन चरणों में उसने स्वयं को समर्पित किया है, 
तब वह पीड़ा असह्य हो जाती है। स्वयं को सेंभालना मुश्किल हो जाता है। जैसे-तैसे 
अपने को सँभालकर रात्रि के अंधेरे में उन तक पहुँचने के लिए यात्रा प्रारम्भ कर दी। 

रात के सन्‍नाटे में नैनागिरि के उस सुनसान जंगल से गुजरते वक्‍त जरा भी भय 
नहीं लगा। एक समय था जब इस जंगल में दस्युदल के आतंक की छाया डोलशती थी 
और आदमी दिन के उजाले में भी इस ओर यात्रा करने से डरता था। आज सब ओर 
अभय की स्वच्छ, शीतल और पवित्र चांदनी फैली हुई है। यह सब उनकी चरण-रज 
का प्रताप है। 

वहाँ पहुँचकर जब समीप जाकर उन्हें देखा तो लगा मात्र उनकी देह ही रुग्ण 
है, वे तो आत्मस्थ हैं, स्वस्थ हैं। सेवा में लगे लोगों ने बताया--अभी कुछ देर पहले 
ज्वयर की असह्म पीड़ा से जकड़ी उनकी तप्त श्लथ देह को सहारा देकर उठाते वक्‍त 
उनकी सजगता देखते ही बनती थी। करवट बदलने से पहले उन्होंने बड़ी तत्परता के 
साथ पिच्छिका से स्थान परिमार्जित किया और पुनः लेट गए। मैं जितनी देर उनके 
समीप रहा यही सोचता रहा कि ऐसी शारीरिक पीड़ा के बाक्जूद भी इतनी आत्म-जाग्रति 
कैसे रह पाती है ? 

इसी बीच यह भी मालूम पड़ा कि कल वेदना की तीव्रता इतनी रही कि रोग 
अलाध्य मानकर आचार्य महाराज ने बहुत संयत और शान्त भाव से अपने सभी शिष्यों 
को बुलाकर अपना आचार्य पद त्याग करने और सल्लेखना लेने की बात सामने रखी। 
सभी शिष्य चकित और हलप्रभ हो गए। आँखों में आँसू भरे, सिर झुकाए सब एक 
ओर हाथ जोड़े खड़े रह गए। सब इस सोच में डूब गए कि जाने अब क्या होगा ? 
उन क्षणों में आचार्य महाराज की पद के प्रति अलिप्तता और आत्म-कल्याण के लिए 
स्तुत्य सजगता उनकी उत्कृष्ट साधना का परिचय दे रही थी। 

धीरे-धीरे वह रात भी बीत गई। अब सुबह होने को थी। सुबह आकाश में ऊपर 

जआत्मास्वेदी 


उठते सुर्ज के साथ-साथ उन्हें भी उठकर बाहर रोशनी में आते देखा। क्षण भर की 
मैंने चाहा कि आगे बढ़कर उन्हें थाम लूँ, पर उनकी मुस्कान में झलकते आत्म-बल् के 
सामने स्वयं ही थम गया। वे द्वार पार करके शायद देहमल को वित्तर्जित करने जंगल 
की ओर जा रहे थे। मैं उनके पीछे कमंडलु लिए चलते-चलते सोचता रहा कि क्‍या 
कभी ऐसे ही अपने अंतस्‌ के तमाम विकारों को विसर्जित करने और आत्म-निर्मलता 
को पाने के लिए मैं भी घर का द्वार पार कर वन की ओर जा पाऊँगा। क्या जगत्‌ 
की सारी माया-ममता को त्यागकर ऐसे ही कभी मैं भी वीतरागी हो पाऊँगा ? उनका 
सहारा पाकर लग रहा है कि हम जो भी चाहें, वह सब संभव है। जंगल से वापिस 
आते ही मैंने उनके श्री-चरणों में अपना माथा रखा और स्वयं को समर्पित कर दिया। 
आज यह तीसरा दिन था। ज्वर की बेदना और अन्तराय कर्म की प्रबलता के 
कारण पिछले दो दिन निराहार ही बीत गए। इन दिनों पीड़ा के जिस दौर से वे गुजरे 
हैं उसे देख/सुनकर सभी लोग चिंतित थे। सैकड़ों लोग मंन्दिर के बाहर प्रांगण में 
बैठकर णमोकार-मंत्र का स्मरण कर रहे थे। आहार-चर्या से पूर्व शुद्धि कराने के लिए 
कुछ लोगों ने उन्हें सहारा देना चाहा, पर वे अकेले ही शुद्धि के लिए आगे बढ़ गए। 
सचमुच, आत्म-शुद्धि के लिए ऐसे ही एकाकी होना होगा। हमें स्वयं ही अपने 
आत्म-शोधन की तैयारी करनी होगी। 
अगले ही क्षण जैसे ही उन्होंने आहार-चर्या के लिए मन्दिर के बाहर पहला पग 
रखा, मैंने देखा सभी का मन भर गया। उनका अपनी रुग्ण देह में भी मुस्कराते हुए 
आगे बढ़ना, चौके में पहुँचना, और नवधा-भक्ति पूरी होने पर पाणिपात्र में शान्त भाव 
से आहार ग्रहण करना-सभी कुछ सहजता से हुआ, पर लोग साँस धामें, अपलक खड़े 
देखते रहे और णमोकार जपते रहे। सभी ने यह महसूस किया कि आज हम सभी का 
मनुष्य जन्म सार्थक हो गया है। इन महामुनि के खडग धार पर चलते कदम हमें जीवन 
भर सचाई के रास्ते पर चलने का साहस दे रहे हैं। 

निर्ग्रन्थ 


आधार्य महाराज अपने संघ सहित द्रोणगिरि में विशाजे थे। बड़ी मनोरम जगह है। सिद्ध 
क्षेत्र है। पर्वत पर प्राधीन जिनालय हैं। नीचे तलहटी में व्रती-आश्रम व चौबीसी मन्दिर हैं। 
वर्णीजी ने कभी इसे 'छोटा सम्मेद-शिखर” कहा था । आचार्य महाराज सहित सारा संघ पर्वत 
पर ही आत्म-साधना में लीन रहता था। आहार-चर्या के लिए नीचे आना और चर्या के 
उपरान्त वापिस पर्वत पर लौट जाना, रोज का क्रम था। आचार्य महाराज ने यहाँ रहकर 
प्रतिदिन तपती दुपहरी में तीन-तीन घंटे शिलातल पर सूर्य की प्रखर किरणों के नीचे 
बैठकर ध्यान किया और सारे संघ को साधना के साथ-साथ अध्यात्म की शिक्षा भी दी। 

उन दिनों संघ में आचार्य महाराज के साथ हम सभी ऐलक क्षुल्लक ही थे। अभी 
मुनि-दीक्षा किसी को नहीं मिली थी। एक दिन सुबह अधानक मालूम पड़ा कि ऐलक 
श्री समयसागर जी केशलुंचन कर रहे हैं। हम सब सोच में पड़ गए कि बात कया है ? 
अभी बाल बहुत छोटे हैं, दो माह भी पूरे नहीं हुए। पर अगले ही क्षण हम निश्चिन्त होकर 
अपने ध्यान-अध्ययन में लग गए और सोचा कि जो भी होगा सामने आएगा। असल में, 
आचार्य महाराज के साथ यही तो मजा है कि भविष्य में क्या होगा, इस चिन्ता से मुक्त 
रहकर वर्तमान में जीने की शिक्षा मिलती है। तब जो भी होता है, सुखद होता है। 

लगभग नी बजे अत्यन्त सादगी से, बिना किसी आडम्बर व प्र्दशन के, आचार्य 
श्री के द्वारा प्रथम मुनि दीक्षा सम्पन्न हुई। हम सभी ने आचार्य महाराज द्वारा. दीक्षित 
प्रथम निर्ग्रन्थ श्रमण मुनि समयसागर जी की चरण वंदना की और अत्यन्त आत्म-विभोर 
होकर परस्पर चर्चा में लग गए। इतने में आचार्य महाराज स्वयं आकर हमारे बीच खड़े 
हो गए और बोले, “क्या बात है ? सभी बहुत खुश हो।” हमने कहा कि “आज बहुत 
अच्छा लग रहा है। निर्ग्रन्थ होना अत्यन्त आनन्द की बात है।" वे मुस्करा कर बोले, 
“आत्म-विकास के लिए यही उत्साह कल्याणकारी है।” हम सभी उनकी इस आश्वस्ति 
और प्रसाद से आप्लावित हुए। 

आज जब कभी वह सब याद आता है तो सोचता हूँ कि दूसरे जीवों के हित 
का मुख्य रूप से प्रतिपादन करने वाले, आर्य पुरुषों के द्वारा सेबनीय प्रधान निर्ग्रन्थ 
आचार्य ऐसे ही होते होंगे। वर्षों पूर्व पूज्यपाद स्वामी के मन में ऐसे ही आचार्य की 
छवि बनी होगी, तभी तो उन्होंने लिखा होगा 

'परहित-प्रतिषादनेक-कार्यमार्य--निषेव्य निर्गन्धाचार्यवर्यम्‌ ।।' 
द्रोणगिरि (मार्च 980) 


उपाधि 


सागर में आचार्य महाराज के सान्निध्य में पहली बार षट्खंडागम वाचना-शिविर आयोजित 
हुआ। सभी ने खूब रुचि ली। लगभग सभी व्योवृद्ध और मर्मज्ञ विज्ञान आए। जिन 
महान्‌ ग्रन्थों को आज तक दूर से ही माथा झुकाकर अपनी श्रद्धा सभी ने व्यक्त की 
थी, आज उन पवित्र ग्रन्थों को छूने, देखने, पढ़ने और सुनने का सौभाग्य मिला। यह 
जीवन की अपूर्व उपलब्धि थी। 

वाचना की समापन बेला में सभी विद्वानों के परामर्श से नगर के प्रतिष्ठित एवं 
प्रबुद्ध नागरिकों के एक प्रतिनिधि मण्डल ने आचार्य महाराज के श्री-चरणों में निवेदन 
किया कि समूचे समाज की भावनाओं को देखते हुए आप “थरित्र-चक्रवर्ती” पद को 
धारण करके हमें अनुगृहीत करें। सभी लोगों ने करतल ध्वनि के साथ अपना हर्ष 
व्यक्त किया। आचार्य महाराज मौन रहे। कोई प्रतिक्रिया तत्काल व्यक्त नहीं की। 

थोड़ी देर बाद आचार्य महाराज का प्रवचन प्रारम्भ हुआ और प्रवचन के अंत में 
उन्होंने कहा कि “पद-पद॑ पर बहुपद मिलते हैं, पर वे दुख-पद आस्पद हैं। प्रेय यही 
बस एक निजी-पद सकल गुणों का आस्पद है।”-आप सभी मुझे मुक्ति-पथ पर आगे 
बढ़ने दें और इन सभी पदों से मुक्त रखें। आप सभी के लिए मेरा यही आदेश, उपदेश 
और संदेश है। 

सभा में सन्‍नाटा छा गया। सभी की आँखें पद के प्रति आचार्य महाराज की 
निस्पृष्ठता देखकर हर्ष व विस्मय से भीग गईं। 

सागर (अप्रैल 980) 


आत्मान्वेषी 


निर्मलता 


सागर के वर्णी भवन, मोराजी में आचार्य महाराज के सान्निध्य में ग्रीष्म कालीन वाचना 
चल रही थी। गर्मी पूरे जोर पर थी। नौ बजे तक इतनी कड़ी धूप हो जाती थी कि 
सड़क पर निकलना और नंगे पैर चलना मुश्किल हो जाता था। आहार-चर्या का यही 
समय था। आधार्य महाराज आहार-चर्या के लिए प्रायः मोराजी भवन से बाहर निकल 
कर शहर में चले जाते थे। मोराजी भवन में ठहरना बहुत कम हो पाता था। 
पं. पन्‍नालाल जी का निवास मोराजी भवन में ही था और वे पड़गाहन के लिए रोज 
खड़े होते थे। उनके यहाँ आहार का अवसर कभी-कभी आ पाता था। 
एक दिन जैसे ही दोपहर की सामायिक से पहले ईर्थापथ प्रतिक्रमण पूरा हुआ, 
पं. जी, आचार्य महाराज के चरणों में पहुँच गए और अत्यन्त सरलता और विनय से 
सहज ही कह दिया कि “महाराज अब ततूरी (कड़ी धूप से जमीन गर्म होना) बहुत होने 
लगी है, आप चर्या के लिए दूर मत जाया करें सभी लोग उनका आशय समझ गए। 
आचार्य महाराज भी यह सुनते ही हँसने लगे। आज भी इस घटना की स्मृति से मन 
आचार्य महाराज के प्रति अगाध श्रद्धा से झुक जाता है। उनके आचरण की निर्मलता 
और अगाध ज्ञान का ही वह प्रतिफल है। विद्वान जन भी उनका सामीष्य पाने के लिए 
आतुर रहते हैं। 
सागर (980) 


छ 


आसान्वेषी 


समाधान 


उन दिनों आगम व अध्यात्म ग्रन्थों का अवलोकन चल रहा था। आचार्य महाराज 
जो/जैसा, समझाते/बताते थे, उसे ग्रहण करने की कोशिश रहती थी, पर कई प्रश्न 
जानकारी के अभाव में अनसुलझे ही रह जाते थे। एक दिन साहस करके कुछ प्रश्न 
लेकर हम पहुँचे। आचार्य महाराज स्वाध्याय व लेखन में लगे थे। हम प्रणाम निवेदित 
करके एक ओर बैठ गए। 

अधानक हमें लगा कि सारे प्रश्नों का उत्तर हमें आता है। व्यर्थ ही आचार्य 
महाराज का समय क्‍यों लिया जाए। सो हम पुनः नमोस्तु करके आने लगे। आचार्य 
महाराज ने दृष्टि उठाकर हमें देखा तो लगा जैसे कह रहे हो कि क्‍या बात है, कुछ 
पूछना था ? हम क्‍या कहते। श्रद्धा से विगलित, भरे कंठ से कहा कि जो प्रश्न थे वे 
अनायास ही आपका सामीष्य पाकर समाधान बन गए हैं। जीवन के हर समाधान 
आपके दर्शन से हम पाते रहें, ऐसा आशीष दें। वे मुस्कराकर अपने अध्ययन में लीन 
हो गए। जिनकी वीतराग-चितवन अनकहे ही हर प्रश्न का समाधान कर देती है। ऐसे 
आचार्य महाराज धन्य हैं। 

आज जब और लोगों की भी ऐसे ही उनके श्री-चरणों में समाधान पाते देखता 
हूँ तो पूज्यपाद स्वामी की पंक्तियाँ याद आती है- 

“मुनि परिषन्मध्ये संनिषण्णं भूर्तमिव मोक्षमार्गमवाग्विसर्ग वपुषा निरुपयन्तं ।” 

मुक्तागिरि (सितम्बर 990) 


92 


मुक्ति 


वर्षाकाल पूरा होने को था। दीपावली की पूर्व संध्या में आचार्य महाराज ध्यानस्थ हुए 
तो सारी रात निश्चल ध्यान में बैठे-बैठे ही बीत गई। महावीर स्वामी के परिनिर्वाण 
की प्रत्यूष बेला में उन्होंने आँखें खोलीं और क्षण भर हम सभी की ओर देखकर कहा 
कि “भगवान तो वर्षों पहले मुक्त हो गए, हम भी ऐसे ही कभी मुक्त होंगे, पर जाने 
कब होंगे ?” 
उस क्षण उनकी दिगन्त में झाँकती आँखें, मुखमण्डल पर छायी अपार शान्ति 
और गदगद्‌ कंठ से झरती यह अमृत वाणी देख-सुनकर हम सभी अवाक्‌ रह गए। 
एक क्षण को लगा, मानों वे सचमुच संसार के आल-जाल से मुक्त होकर आत्म-आनंद 
में डूब गए हैं। मुक्ति पाने की इतनी गहरी प्यास उन्हें शीघ्र ही संसार के आवागमन 
से मुक्त करेगी। 
मुक्तागिरि (नवम्बर 980) 


श्रेष्ठ-साधना 


भुक्तागिरि का चातुर्मास पूरा हुआ । संघ-सहित आचार्य महाराज ने रामटेक की ओर विहार 
किया। रास्ते में एक दिन आम्बाड़ा गाँव पहुँचते-पहुँचते अँधेरा घिर गया। सारा संघ गाँव 
के समीप एक खेत में ठहर गया। खेत में ज्वार के डंठलों से बना एक स्थान था। रात्रि 
विश्राम यही करेंगे, ऐसा सोचकर सभी ने प्रतिक्रमण किया और सामामिक में बैठ गए। 
दिसम्बर के दिन थे। ठंड बढ़ने लगी। रात में नौ बजे जब श्रावकों को मालूम 
पड़ा कि आचार्य महाराज खेत में ठहरे हैं तो बेचारे सभी वहाँ खोजते-खोजते पहुँचे। 
जो बनी सो सेवा की, इंतजाम किया। स्थान एकदम खुला था, नीचे बिछे डंठल नुकीले 
कठोर थे। इस सबके बावजूद भी आचार्य महाराज अपने आसन पर अडिग रहे। किसी 
भी तरह से प्रतिकार के लिए उत्सुकता प्रकट नहीं की। लगभग आधी रात गुजर गई। 
फिर दिन भर के थके शरीर को विश्राम देने के लिए वे एक करवट से लेट गए। उनके 
लेटने के बाद ही सारा संघ विश्राम करेगा, ऐसा नियम हम सभी संघस्थ साधुओं ने 
स्वतः बना लिया था, सो उनके उपरान्त हम सभी लोग लेट गए। 
ठंड बढ़ती देखकर कुछ श्रावकों ने समीप में रखे सूखे ज्वार के डंठल सभी के 
ऊपर डाल दिए। सब चुपचाप देखते रहे, किसी ने कोई प्रतिक्रिया व्यक्त नहीं की। 
लोग यह सोचकर निश्चिन्त हो गए कि अब ठंड कम लगेगी, पर ठंड तो उतनी ही 
रही, इंठल का बोझ और चुभन अवश्य बढ़ गई। 
उपसर्ग व परीषह के बीच शान्त-भाव से आत्म-ध्यान में लीन रहना ही सच्ची 
साधुता है, सो सभी साधुजन चुपचाप सब सहते रहे। सुबह हुई। लोग आए। डंठल 
अलग किए। हमारे मन में आया कि श्रावकों को उनकी इस अज्ञानता से अवगत 
कराना चाहिए, पर आचार्य महाराज की स्नेहिल व निर्विकार मुस्कराहट देखकर हमने 
कुछ नहीं कहा। मार्ग में आगे कुछ दूर विहार करने के बाद आचार्य महाराज बोले कि 
“देखो, कल सारी रात कैसा कर्म-निर्जगा करने का अवसर मिला, ऐसे अवसर का लाभ 
उठाना चाहिए।” हम सभी यह सुनकर दंग रह गए। मन ही मन अत्यन्त श्रद्धा और 
विनय से भरकर उनके चरणों में झुक गए। आज कर्म-निर्जरा के लिए तत्पर ऐसे रत्लत्रय 
धारी साधक का चरण सान्निध्य पाना दुर्लभ ही है। 
अम्बाड़ा (980) 


असीम-वात्सल्य 


सारा संघ मुक्तागिरि की ओर जा रहा था। सुबह का समय था। सभी ने सोचा कि 
समीपस्थ मोर्सी ग्राम तक विहार होगा, सो आसानी से चलकर नौ-दस बजे तक पहुँच 
जाएँगे। जब दस बजे हम भोर्सी गाँव पहुँचे तो मालूम पड़ा आचार्य महाराज लगभग 
आधा घंटे पहले यहाँ से आगे निकल गए हैं। 

सचमुच, आचार्य महाराज अतिथि हैं। कब/कहाँ पहुंचेंगे, कहा नहीं जा सकता। 
उनका यह अनियत विहार कठिन भले ही है, लेकिन बड़ा स्वाश्नित है। विहार की बात 
पहले से कह देने में दो मुश्किलें खड़ी हो जाती है। यदि किसी कारण निर्धारित समय 
पर विहार नहीं कर पाए तो झूठ का दोष लगा और जब तक विहार नहीं किया तब 
तक विहार का विकल्प बना रहा। इससे अच्छा यही है कि क्षण भर में निर्णय लिया 
और हवा की तरह निःसंग होकर निकल पड़े। आगे क़्या होगा इसकी, जरा भी चिंता 
नहीं है। यही तो निर्दन्द्र साधना है। 

हम सभी आचार्य महाराज का अनुकरण करते हुए आगे बढ़ने लगे। गंतव्य दूर 
था। सामायिक से पहले पहुँचना संभव नहीं था, सो रास्ते में ही एक संतरे के बगीचे 
में सामायिक के लिए ठहर गए। सामायिक करके हम लोग लगभग ढाई तीन बजे 
अपने गंतव्य पर पहुँचे। आचार्य महाराज के चरणों में प्रणाम किया। वे हमारी स्थिति 
से अवगत थे, सो अत्यन्त स्नेह से बोले-“थक गए होगे, थोड़ा विश्राम कर लो, अभी 
आहार-चर्या के लिए सभी एक साथ उठेंगे।” 

हम समझ गए कि आचार्य महाराज स्वयं समय से आ जाने पर भी चर्या के 
लिए हम सब के लिए रुके रहे। उनके इस असीम वात्सल्य का हम पर गहरा प्रभाव 
हुआ, जो आज भी है। 

मुक्तागिरि (980) 


आत्मीयता 


शीतकाल में सारा संघ अतिशय क्षेत्र बीना-बारहा (देवरी) में साधनारत रहा। आधार्य 
महाराज के निर्देशानुसार सभी ने खुली दालान में रहकर मूलाचार व समयसार का एक 
साथ चिन्तन-मनन व अभ्यास किया। आत्म-साधना खूब हुई । जनवरी के अंतिम सप्ताह 
में कोनी जी अतिशय क्षेत्र पर आना हुआ। 

कोनी जी पहुँचकर दो-तीन दिन ही हुए कि मुझे व्याधि ने घेर लिया। पीड़ा 
असहा थी, पर मेरी हर वेदना के एकमात्र सहारे आचार्य महाराज थे, सो वेदना के 
क्षणों में उनकी ओर देखकर अपने को सेंभाल लेता था। एक दिन दोपहर का समय 
था, वे मूलाचार का स्वाघ्याय कराने जाने वाले थे। मेरी पीड़ा देखकर थोड़ा ठहर गए 
और बोले-“तुमने समयसार पढ़ा है, उसे याद करो। आत्मा की शक्ति अनन्त है, इस 
बात को मत भूलो। देखो, व्याधि तो शरीराश्रित है, अपनी आत्मा में जाग्रत व स्वस्थ 
रहो। मूलाचार का स्वाध्याय करके हम अभी आते हैं।” 

एक अकिंचन शिष्य के प्रति उनका इतना सहज और आत्मीय-भाव देखकर मैं 
भीतर तक भीग गया। शिष्यों पर अनुग्रह करने में कुशल ऐसे धर्माचार्य बारम्वार 
वंदनीय हैं। 

कोनी जी (98५) 


अनुकम्पा 


सागर से विहांट करके आचार्य महाराज संघ-सहित' नैनानिरि आ गए। वर्षाकाल निकट 
था, पर अभी बारिस आई नहीं थी। प्रानी के अभाव में गांव के लोग दुखी थे। एक 
दिन सुबह-सुबह जैसे ही आधचार्य महाराज शौच-क्रिया के लिए मन्दिर से बाहर आए- 
हमने देखा कि गांव के सरपंच ने आकर अलमन्त श्रद्धा के साथ उनके चरणों में अपना 
माथा रख दिया और विनत-भाव से बुन्देलखण्डी भाषा में कहा कि “हजूर ! आप खाँ 
चार मईना इतई रेने हैं और पानू ई साल अब लो नई बरसों, सो किरपा करो, पानू 
जरूर चानें है।” 

आचार्य महाराज ने मुस्कराकर उसे आशीष दिया आगे बढ़ गए। बात आई-गई 
हो गई, लेकिन उसी दिन शाम होतते-होते आकाश में बादल छाने लगे। दूसरे दिन सुबह 
से बारिस होने लगी। पहली बारिस थी। तीन दिन लगातार पानी बरसता रहा। सब 
भीग गया। जल मन्दिर वाला तालाब भी खूब भर गया। 

चौथे दिन सरपंच ने फिर आकर आचार्य महाराज के चरणों में माया टेक दिया 
और गदगद्‌ कंठ से बोला कि “हजूर। इतनो नोई कई ती, भोत हो गओ, खूब किरपा 
करी।” 

आचार्य महाराज ने सहज भाव से उसे आशीष दिया और अपने आत्म-चिंतन 
में लीन हो गए। मैं सोचता रहा कि, इसे मात्र संयोग मानूँ या आचार्य महाराज की 
अनुकम्पा का फल मानूँ। जो भी हुआ, वह मन को प्रभावित करता है। 

नैनागिरि (3982) 


स्थितिकरण 


का समय था। इस बार अध्ययन, चिन्तन व भनन के साथ-साथ तीन 
सल्लेखनाएँ निकट से देखने और अपने जीवन में उनसे शिक्षा लेने का अवसर भी सारे 
संघ को मिला। बड़ी सजयता और सावधानी का काम था। सल्लेखना, साधक की 
अंतिम परीक्षा है। भावों की संभाल करना और निर्मलता बनाए रखना आसान नहीं 
है। पूर्दोपार्जित पुण्य, चर्तमान-पुरुषार्थ एवं बाह्य योग्य संयोग सभी के ठीक-ठीक मिलने 
पर ही ऐसे कार्य सम्पन्न होते हैं। 
सल्लेखना ग्रहण करने वाले एक साधक के मन में त्याग करने के बाद भी एक 
दिन आहार के समय सेवफल ग्रहण करने का भाव आ गया। आचार्य महाराज ने सारी 
ब्रात समझकर निर्देश दे दिया कि, इच्छा हो तो दे दो। सेवफल दिया गया, पर शरीर 
की अशक्तता के कारण थोड़ा सा ही लिया गया, शेष नीचे गिर गया । साधक का मन 
इससे बड़ा व्यथित हुआ और आल्म-ग्लानि से भर गया। 
उन्होंने आचार्य महाराज के पास पहुँचकर अत्यन्त विनप्रता से आलोचना की 
और जीवन पर्यन्त सभी चीजों का त्याग कर दिया। फिर अंत तक उनका मन शान्त 
व निर्मल बना रहा । उनकी अंतिम साँस महामंत्रोच्चार के साथ निकली। आचार्य महाराज 
की सुझन्बूझ् से उनके भीतर सच्ची विरक्ति उत्पन्न हुई। वे पुनः अपने आप में स्थिर 
हो गए। 
नैनागिरि (982) 


सच्चा-अनुग्रह 


मैनागिरि में आधार्य महाराज के तीसरे चातुर्मास की स्थापना से पूर्व की बात है। सारा 
संघ जल-मन्दिर में ठहरा हुआ था। वर्षा अभी शुरू नहीं हुई थी। गर्मी बहुत थी। एक 
दिन जल-मन्दिर के बाहर रात्रि के अंतिम प्रहर में सामायिक के समय एक जहरीले 
कीड़े ने मुझे दंश लिया। बहुत वेदना हुईं। सामायिक ठीक से नहीं कर सका । आचार्य 
महाराज समीप ही थे और शान्त भाव से सब देख रहे थे। जैसे-सैसे सुबह हुई। वेदना 
कम हो गई। हमने आचार्य महाराज के चरणों में निवेदन किया कि वेदना अधिक होने 
से समता भाव नहीं रह पाया, सामायिक ठीक नहीं हुई । 

उन्होंने अत्यन्त गम्भीरतापूर्व कहा कि “साधू को तो परीषह और उपसर्ग आने 
पर उसे शान्त भाव से सहना चाहिए, तभी तो कर्म-निर्जरा होगी। आवश्यकों में कमी 
करना भी ठीक नहीं है। समता रखना चाहिए। जाओ, रस परित्याग करना। यही 
प्रायश्चित है।” सभी को आश्चर्य हुआ कि पीड़ा के बावजूद भी इतने करुणावत आचार्य 
महाराज ने प्रायश्चित दे दिया। 

वास्तव में, अपने शिष्य को परीषह-जय सिखाना, शिथिलाचार से दूर रहने की 
शिक्षा देना और आत्मानुशासित बनाना, यही आचार्य की सच्ची करुणा व सच्चा-अनुग्रह 
है। जो हमें हमेशा उनकी कृपा से प्राप्त होता है। 

मैनागिरि (982) 


कर्त्तव्य-बोध 


चातुर्मास में पर्यूषण-पर्व से पहले तीन मुनि दीक्षाएँ सम्पन्न हुईं। एक अत्यन्त सादगीपूर्ण 
समारोह में हमें दीक्षा दी गई। हमने आचार्य महाराज के द्वारा दिलाई गई सभी प्रतिज्ञाएँ 
दुहराई। जीवन भर उनकी आज्ञा-पालन करने का नियम लिया। दीक्षा लेकर हम उनके 
पीछे-पीछे पर्वत पर पारश्वनाथ जिनालय में पहुँथे। जैसे ही हमने उनके चरणों में माथा 
टेका, उन्होंने अत्यन्त हर्षित होकर हमें आशीष दिया और बड़े गम्भीर स्वरों में बोले 
कि “देखो, आज जिनेन्द्र भगवान के दिगम्बरनिर्ग्न्थ-लिंग को तुमने अंगीकार किया 
है। अब इस जिन-लिंग के साथ-साथ अपने अंतरंग परिणामों की सँभाल करना तुम्हारा 
परम कर्तव्य है। मैं तो निमित्त मात्र हूँ।" 
आचार्य महाराज' का यह कर्तुलन-मुक्त व्यवहार देखकर हम क्षण भर को दंग रह 
गये। कर्तुत्नभाव से मुक्त होकर अपने कर्त्तव्य का पालन करना, यही अध्यात्म की 
कुंजी है। अध्यात्म पोथियों या परिभाषाओं तक सीमित नहीं है। आज भी आचार्य 
महाराज जैसे साधक अध्यात्म को अपने जीवन में प्रतिक्षण जीते हैं। 
नैनागिरि (982) 


300 


आत्मास्वेषी 


आत्मानुशासन 


मुनि दीक्षा के लगभग दो माह बाद ही मैं व्याधिग्रस्त हो गया। आहार में मुश्किल होने 
लगी। आहार लेते ही वमन हो जाता था। तब आचार्य महाराज स्वयं आहार-चर्या के 
समय सेंभालते थे। दूर खड़े रहकर भी उनकी अनुकम्पा निरन्तर बरसती रहती थी। 
एक दिन आहार प्रारम्भ होते ही अंजुली में बाल का संदेह हुआ। सभी ने एक स्वर में 
कह दिया, बाल नहीं है। शायद अस्वस्थता देखकर लोगों ने झूठ बोला था। मैंने उन 
संवदेनशील निर्णायक क्षणों में जैसे ही समीप में खड़े आचार्य महाराज की ओर देखा 
तो वे तत्काल दूसरी ओर देखने लगे। 

मुझे लगा, मानो वे कह रहे हों कि “तुम महाव्रती हो। एषणा-समिति तुम्हारा 
मूलगुण है, निर्णय तुम स्वयं लो। अयाचक सिंह-वृत्ति रखो।” 

मुझे निर्णय क्या लेना था, बाल था, सो मैं अन्तराय मानकर बैठ गया। वे 
मुस्कराये और खूब आशीर्वाद देकर चले गये। पूरा दिन अस्वस्थता के बावजूद भी 
शान्ति से बीता। 

आत्मीयता के साथ-साथ आत्मानुशासन की शिक्षा देकर आचार्य महाराज ने हम 
पर असीम उपकार किया। 

नैनागिरि (१982) 


ह0 


आत्पान्वेधी 


त्याग की महत्ता 


ठंड के दिन थे। दिन ढलने से पहले आचार्य महाराज संघ-सहित पहुँचे। राजि-विश्वाम 
के लिए मन्दिर के ऊपर एक कमरे में सारा संघ ठहरा। कमरे का छप्पर लगभग टूटा 
था। खिड़कियाँ भी खूब थीं और दरवाजा काँच के अभाव से खुला न ख़ुला बराबर 
ही था। जैसे-जैसे रात अधिक हुई, ठंड भी बढ़ गई। सभी साधुओं के पास मात्र 
एक-एक चटाई थी। घास किसी ने ली नहीं थी। सारी रात बैठे-बैठे ही गुजर गई। 
सुबह हुई, आचार्य वंदना के बाद आचार्य महाराज ने मुस्कराते हुए पूछा कि रात में 
ठंड ज्यादा थी, मन में क्या विचार आए बताओ ? हम सोच में पड़ गए कि क्‍या कहें, 
पर साहस करके तत्काल कड़ा कि “महाराज जी ठंड बहुत थी, मन में विधार आ रहा 
था कि एक चटाई और होती तो ठीक रहता / इतना सुनते ही उनके चेहरे पर हर्ष छा 
गया। बोले-“देखो, त्याग का यही महत्व है। तुम सभी के मन में शीत से बचने के 
लिए त्यागी हुई वस्तुओं को ग्रहण करने का विचार भी नहीं आया। मुझे तुम सबसे 
यही आशा थी। हमेशा त्याग के प्रति सजग रहना। त्यागी गई वस्तु के ग्रहण का भाव 
मन में न आए, यह सावधानी रखना।” 
उनका यह उद्बोधन हमें जीवन भर सँभालता रहेगा। 
बंडा ()982) 


02 


आत्मान्येषी 


निमित्त 


जिनेन्द्र वर्णी ने अन्त समय में आचार्य महाराज को अपना गुरु बनाकर उनके श्रीचरणों 
में समाधि के लिए स्वयं को समर्पित कर दिया था। सल्लेखना अभी प्रारम्भ नहीं हुई 
थी, इससे पहले ही एक दिन अचानक सुबह-सुबह संघ सहिंत आधार्य महाराज बिना 
किसी से कुछ कहे ईसरी से नीमिया-घाट होकर पार्श्वनाथ टोंक की ओर वंदना के लिए 
निकल पड़े। सारा दिन वंदना में बीत गया, ईसरी आश्रम आते-आते शाम हो गई। 

चूँकि बिना किसी पूर्व सूचना के यह सब हुआ, इसलिए वर्णी जी दिन भर बहुत 
चिंतित रहे कि पता नहीं आधार्य महाराज कब लौटेंगे। जैसे ही ईसरी आश्रम में आचार्य 
महाराज लीटकर आए, वर्णी जी ने उनके चरणों में माथा रख दिया। आँखों में आँसू 
भर आए। अवरुद्ध कंठ से बोले कि “महाराज आप मुझे बिना कताए अकेला छोड़कर 
चले गए। मन बहुत घबराया। मुझे तो अब आपका ही सहारा है। मेरे जीवन के अंतिम 
समय में अब सब आपको ही सेभालना है। 

आचार्य महाराज क्षण भर को गम्भीर हो गए, फिर मुस्कराकर बोले कि “वर्णी 
जी सल्लेखना तो आत्माश्रित है। अपने भावों की संभाल आपको स्वयं करनी है। अपने 
उपादान को जाग्रत रखिए, मैं तो निमित्त मात्र हूँ।” 

इस तरह अपने प्रति समर्पित हर शिष्य को सँंभालना, सहारा देना, संयम के प्रति 
जाग्रत रखना और निरन्तर आत्म-कल्याण की शिक्षा देते रहना, परन्तु स्वयं को इस 
सबसे असम्पृक्त रखना, यह उनकी विशेषता है। 

(ईसरी 983) 


05 


आत्म-विश्वास 


ईसरी में वर्षायोग पूरा हुआ। आचार्य महाराज ने कार्तिक पूर्णिमा के दिन कलकत्ता में 
प्रतिवर्ष होने वाले भगवान पार्श्वनाथ के उत्सव में पहुँचने का मन बना लिया, लेकिन 
हमेशा के अपने अतिथि स्वभाव के अनुरूप किसी से बिना कुछ बसाये कलकत्ता की 
ओर चल पड़े। लोगों में तरह-तरह की च्चाएँ होने लगीं। मार्ग दुर्गम है। मार्ग में श्रावकों 
के घर नहीं है। बड़ा अशान्त क्षेत्र है। बंगाल के लोग पता नहीं कैसा व्यवहार करेंगे। 
महाराज को वहाँ नहीं जाना चाहिए। 

कलकत्ता से श्रावक आए। निवेदन किया कि “बंगाल सुरिक्षात प्रदेश नहीं है। 
आप वहाँ पधारें, ऐसी हम सभी की भावना तो है, लेकिन भय भी लगता है।” आचार्य 
महाराज हमेशा की तरह मुस्कराए, अभय मुद्रा में हाथ उठाकर आशीष दिया और आगे 
बढ़ गए। 

यात्रा चलती रही। निरन्तर बढ़ते कदमों से गूंजता मंगल्न गान, लोगों के मन को 
आगामी मंगल का आश्वासन देता रहा और देखते-देखतले साढ़े तीन सौ किलोमीटर की 
दूरी दस दिन में तय हो गई। ग्यारहवें दिन जब अपने संघ के साथ आचार्य महाराज 
ने कलकत्ता में प्रवेश किया तब हजारों लोग उनके दृढ़-संकल्प के सामने सिर झुकाए 
खड़े थे। उस दिन वह महानगर, महाव्रती दिगम्बर जैन आधार्य की चरण-धूलि पाकर 
पविश्र हो गया। 

बड़ा मन्दिर से बेलगछिया तक हजारों लोगों के बीच उनका सहज भाव से गुजरना 
आम आदमी के लिए अद्भुत घटना थी। देखने वालों ने उस दिन यही कहा कि 
वेशकीमती साजो-सामान, और विशाल जुलूस के बीच अनेक श्रमणों से परिवेध्ठित 
जैनों के एक महान्‌ आचार्य का दर्शन करके हम धन्य हो गए। उस दिन दुकानों पर 
खड़े लोगों और मकान के छम्जों में झाँकती हजारों आँखों ने बालकवत्‌ ययाजात 
निर्ग्न्थ श्रमण के पवित्र सौन्दर्य को देखकर और कुछ भी देखने से इंकार कर दिया। 

सचमुथ, विधा-रथ पर आरूढ़ होकर, ख्याति, पूजा, लाभ आदि समस्स भनोरथों 
को रोककर, जो श्रमण-भगवन्त विचरण करते हैं उनके दृढ़-संकल्प से धर्म-प्रभावना 
सहज ही होती रहती है। 

(ईसरी 989) 


१04 


समत्व की साधना 


सम्मेद शिखर जी की वंदना करके ईसरी चातुर्मास करने के उपरान्त आचार्य महाराज 
संघ सहित तीर्थक्षेत्र उदयगिरि-खण्डगिरि पहुँचे। वहाँ कुछ दिन रुककर संबलपुर होकर 
रायपुर की ओर बढ़ते हुए रास्से में एक स्थान “अनगुल' में रुकना हुआ। स्थान एकदम 
अपरिचित था। जैन समाज वहाँ नहीं था। अन्य लोगों ने भी कभी जैन साधुओं को 
नहीं देखा था, सो सहज उत्सुकता थी। आहार-चर्या के उपरान्त हाई स्कूल के प्रागंण 
में ही रुकने का मन था, पर बच्चों के शोर के कारण समीप ही एक धर्मशाला में 
सामायिक के लिए श्रावकों ने निवेदन किया। श्रावक इस बात से भी भयभीत थे कि 
कहीं कोई बच्चे उपद्रव न करें। सामायिक के उपरान्त बहुत सारी भीड़ धर्मशाला के 
समीप इकदूठी हो गई। जो श्रावक साथ में थे, थे घबराए कि कहीं कोई अप्रिय घटना 
न हो जाए। लोग अज्ञानी हैं, सो सभी ने आचार्य महाराज से निवेदन किया कि ऐसे 
समय में आप मंत्र आदि के माध्यम से स्थिति पर नियंत्रण करें। मैंने भी बिना सोचे 
समझे इस बात का समर्थन कर दिया। श्रावकों से आचार्य महाराज ने कुछ नहीं कहा। 
हमसे कहा कि “अध्यात्म को भूल गए ? साधना तो समत्त्व की होनी चाहिए। साधु 
को निःप्रतिकार होना चाहिए। आत्मा की अनन्त शक्ति को पहचानो। वीतरागता के 
प्रभाव पर विश्वास रखो | चलो विहार करें ।” और सहज, शान्त भाव से सीढ़ियाँ उतरने 
लगे। सारा संघ पीछे-पीछे हो गया। जैसे-जैसे आचार्य महाराज आगे बढ़ते जाते थे 
भीड़ एक ओर हटती जाती थी। यह देखकर सभी दंग रह गए। समत्त्व की साधना 
का अतिशय मेरे मन पर आज भी ज्यों का त्यों अंकित है और संबल देता रहता है। 

अनगुल (984) 


05 


दृढ़-संकल्प 


दुर्ग में लगभग अठारह दिन आचार्य महाराज संघ सहित ठहरे। एक दिन विहार होने 
वाला था। महाराज जी विहार से पहले दर्शन करने मन्दिर जी गए। लोगों को विहार 
का आभास हो गया। सभी लोग भागे-भागे मन्दिर में आ गए। जैसे ही महाराज जी 
दर्शन करके सीढ़िया उतरने लगे, सभी ने उनके पैर पकड़ लिए । कुछ लोग तो सीढ़ियों 
पर ही लेट गए कि हम गमन नहीं करने देंगे। 
समय' बीतता गया, आग्रह और भीड़ निरन्तर बढ़ती गई। एक वीतरागी के प्रति 
लोगों का अनुराग उस दिन देखने ही बनता था, पर आचार्य महाराज उस दिन विहार 
के लिए दृढ़-संकल्पित थे। से रुकना संभव नहीं था। विलम्ब हो जाने के बाद भी 
गमन हुआ। लोगों ने उनका अनुगमन किया। बहुत दूर तक पीछे-पीछे गए। सभी के 
मन में था कि कुछ दिन महाराज और रुकते तो अच्छा रहता। पर साथ ही साथ यह 
भी अहसास हुआ कि मोक्ष-मार्ग पर दृढ़ संकल्पित होकर अविधल बढ़ते रहना, सदा 
नदी की तरह गतिशील रहना, यही सच्चे मोक्षार्थी की पहचान है। 
दुर्ग (984) 


परीक्षा 


खतुर्मास का समय था। क्षुए्लक सुमतिसागर जी की मुनि बनने की बढ़ी भावना थी। 
साधना भी थी, पर वृद्ध हो गए थे। आचार्य महाराज ने उनकी भावना के अनुरूप 
उन्हें मुनि-दीक्षा दे दी। अब वे मुनि वैराम्यसागर हो गए। दो तीन माह तक उन्होंने 
महाव्रतों का बड़ी सावधानी से पालन किया, फिर जीवन का अंत निकट जानकर और 
वृद्धावस्था का विचार करके आचार्य महाराज से सल्लेखना ग्रहण कर ली। 

मुनि-चर्या सर्वोत्कृष्ट चर्या है। महान्‌ आत्माओं के द्वारा समतापूर्वक होती है। 
स्वस्थ व अस्वस्थ हर दशा में समता-भाव से अपने कर्त्तव्य का पालन करना आसान 
काम नहीं है। एक दिन विधिपूर्वक पड़गाहन के बाद जब वे जलग्रहण करने के लिए 
खड़े हुए तो अंजुलि बॉँघकर जल-ग्रहण करना मुश्किल सा लगा। जल नीचे गिर गया। 
आचार्य महाराज समीप ही खड़े थे। बोले “चाहो तो गिलास से ले लो।” हम सभी यह 
बात सुनकर चकित हुए, पर समझ गए कि परीक्षा की घड़ी है। सल्लेखना ग्रहण करने 
वाले क्षपक की परीक्षा प्रतिक्षण है। अत्यन्त वृद्ध होने के बाद भी एक सच्चे महाव्रती 
की तरह मुनि वैराग्यसागर जी ने ऐसा करने से इंकार कर दिया और शान्त भाव से 
अन्न-जल का जीवन पर्यन्त के लिये त्याग करके यम-सल्लेखना धारण कर ली। 

आचार्य महाराज ने मुस्कराकर आशीर्वाद दिया। जैसे कहते हों कि सभी को एक 
दिन इस परीक्षा में उत्तीर्ण होना होगा। परीक्षा में बैठने और उसे उत्तीर्ण करने की 
तैयारी जीवन भर करते रहो। 

अहारजी (985) 


307 


परम समीप 


आहार जी सिद्ध क्षेत्र पर चातुर्मास के उपरान्त आचार्य महाराज संघ-सहित सिद्ध क्षेत्र 
नैनागिरि आ गए। शीतकाल यहीं बीत गया। एक दिन अचानक दोपहर में आधरर्य 
महाराज ने बुलाया। मुनि श्री योगसागर जी भी आये। मैं भी पहुँचा। आचार्य महाराज 
बोले कि “ऐसा सोचा है कि तुम दो-तीन साधु मिलकर सागर की ओर विहार करो। 
वहाँ स्वास्थ्य लाभ भी हो जाएगा और धर्म-प्रभावना भी होगी। तुम सभी को अब 
बाहर रहकर धीरे-धीरे सब बातें सीखना है।” 
संघ में पहली बार हम लोगों पर यह जिम्मेदारी आई थी, सो हम घबराए कि 
ऐसा तो कभी सोचा भी महीं था। हम तो अपना जीवन आचार्य महाराज के चरणों में 
समर्पित करके निश्चिन्त होकर आत्म-कल्याण में लगे थे। कुछ समझ्न में नहीं आया। 
गुरु की आज्ञा अनुल्लंबनीय हुआ करती है, पर मन को कैसे समझाएँ ? मन भर आया। 
हमने कहा कि “महाराज जी ! आपसे दूर रहकर हम क्‍या करेंगे ? कैसे रह पाएँगे ?” 
आधार्य महाराज गम्भीर हो गए। बोले--“मन से दूर चले जाओगे क्या 7” हमने 
फौरन कहा कि “यह तो कभी संभव ही नहीं। स्वप्न में भी नहीं।” तब वे डैसने लगे। 
बोले कि “जाओ हमारा खूब आशीर्वाद है। घबराना नहीं। अध्यात्म में मन लगाना। 
मेरी आज्ञा में रहने वाला मुझसे दूर रहकर भी मेरे अत्यन्त समीप ही है और मेरी आज्ञा 
नहीं मानने वाला मेरे निकट रहकर भी मुझसे बहुत दूर है।” 
आज भी हम उनसे दूर रहकर भी उन्हें अपने अत्यन्त समीप पाते हैं। कभी उस 
दूरी का अहसास नहीं होता। सचमुच, आत्मा के निकट रहना ही सच्चा सामीष्य है। 
मैनागिरि (986) 


08 


कर्त्तव्य की प्रेरणा 


जिनबिंब-प्रतिष्ठा महोत्सव का आयोजन था। अपार जन-समूह के बीच पहली बार 
आधार्य महाराज ने आर्यिका-दीक्षाएँ दी। एक ही मंच पर ग्यारह आर्थिका और बारह 
क्षुल्लक दीक्षाएँ सम्पन्न हुईं। क्षेत्र की माटी का कण-कण उस दिन महाराज के चरणों 
में विनत हुआ। सन्‌ 978 में इसी पावन-क्षेत्र पर हमने आचार्य महाराज को अपने 
चार-यांच शिष्यों के साथ आत्म-साधना में लीन रहते देखा था। आज आठ-नी वर्षों 
बाद एक साथ छियालीस मुनि आर्यिका, ऐलक व श्षुल्लक के विशाल परिकर के बीच 
उन्हें उतना ही निर्लिप्त व आत्मस्थ देखकर मन गंदगद हो उठा। 

सुबह आधार्य-वंदना के समय अत्यन्त भाव-विद्दल होकर हमने कहा कि “महाराज 
जी, आज हम सभी के लिए थोड़ा कुछ संदेश दीजिए। उन्होंने क्षण भर हमारी ओर 
देखकर बड़ी आत्मीयता से कहा कि “तुम सभी पुण्यात्मा हो। पूर्व संचित पुण्य के 
फलस्वरूप एक साथ धर्म-मार्ग पर बढ़ रहे हो। मोक्षमार्ग में प्रवृत्ति और निवृत्ति का 
संतुलन हमेशा बनाए रखना। जब प्रवृत्ति करो तो यह मानकर चलना कि हम सभी 
एक साथ हैं और मोक्षमार्गी हैं, सो परस्पर सहयोगी बनना, हमारा पहला कर्तव्य है। 
लेकिन सामायिक के समय सबसे निवृत्त होकर अपने को एकाकी ही मानना और 
अनुभव करना कि आत्मस्थ होना ही हमारा परम कर्त्तव्य है। यही हमारा तुम सबके 
लिए संक्षेप में संदेश है।” 

सभी ने सुना, मन अत्यन्त हर्षित हुआ। उस दिन जया कि आचार्य महाराज ने 
जो स्वयं जिया, उसे ही हमें दिया। जरा भी कमी नहीं रखी। 

सैनागिरि (१987) 


309 


सद॒भाव 


पंथकल्याणक पूरे हुए। गजरथ की प्रद्षिणा होनी थी। दो-तीन-लाख लोग क्षेत्र पर 
उपस्थित हुए थे। यह सब आधार्य महाराज के पुण्य-प्रताप का फल था। देखते ही 
देखते यथासमय गजरथ कौ फेरी सम्पन्न हो गई और महाराज संघ-सहित प्रतिष्ठा-मंच 
यर विराज गए। आशीर्वयन सुनने का सभी का मन था। इसी बीच कई लोगों ने एक 
साथ आकर अत्यन्त हर्ष-विभोर होकर कहा कि “आज जो भी हुआ, वह अद्भुत हुआ 
है, उसे आपका आशीर्वाद और चमत्कार ही मानना चाहिए। आज के दिन इतने कम 
साधनों के बावजूद भी लाखों लोगों के लिए पानी की पूर्ति कर पाना संभव नहीं था। 
हम सभी व्यवस्था करके हताश हो गए थे, पर जैसे ही गजरथ की फैरी प्रारम्भ हुई, 
गजरथ स्थल के समीप बहुत दिन से बंद पड़े एक हैण्डपम्प में अनायास पानी निकलने 
की सुचना मिली। सभी लोगों ने पूरी फेरी होने तक पानी पिया, इस तरह आपके 
आशीष व कृपा से यह समस्या हल हो गई। चमस्‍्कार हो गया।” 

आचार्य महाराज ने बड़ी शान्ति से सारी बात सुनी, फिर अत्यन्त निर्लिप्त होकर 
कहा कि “भैया। धर्म की प्रभावना तो चतुर्विध संघ के द्वारा इस पंचमकाल में निरन्तर 
होती रहेगी, इसमें हमारा क्या है ? जहाँ हजारों-लाखों लोगों की सद्भावनाएँ जुड़ती हैं 
वहां कठिन से कठिम काम भी आसान हो जाते हैं। भव्य-जीव इस पावन क्षेत्र पर 
आकर प्यासे कैसे लौट सकते हैं, सभी की प्यास बुझे-ऐसी परस्पर सद्भावना ही आज 
के इस कार्य में सफलता का कारण बनी है, हम तो निमित्त मात्र हैं।” 

सुनकर सभी दंग रह गए। स्वयं को ख्याति, पूजा, लाभ से बचाए रखने वाले 
ऐसे निस्पृही आचार्य का समागम मिलना हमारा/ सभी का सौभाग्य ही है। 

नैनागिरि (987) 


]0 


बीतरागी से अनुराग 


आचार्य महाराज संध सहित विहार कर रहे थे। खुरई नगर में प्रवेश होने वाला था। 
अचानक एक गरीब सा दिखने वाला व्यक्ति साईकिल पर अपनी आजीविका का बोझ 
लिए समीप से निकला और थोड़ी दूर आगे जाकर ठहर गया । जैले ही आयार्य महाराज 
उसके सामने से निकले, कह भाव-विहल होकर उनके श्री चरणों में गिर पड़ा। गद्गद्‌ 
कंठ से बोला कि “भगवान राम की जय हो।” आचार्य महाराज ने क्षण भर को उसे 
देखा और अत्यन्त करुणा से भरकर धर्मवृद्धि का आशीष दिया और आगे बढ़ गए। 
वह व्यक्ति हर्ष-वेभोर होकर बहुत देर तक, आगे बढ़ते हुए आचार्य महाराज की 
वीतराग छवि को अपलक देखता रहा। 
इस घटना को सुनकर मुझे लगा कि वीतरागता के प्रति अनुराग हमें अनायास 
ही आत्म-आनंद देता है। उन क्षणों में उस व्यक्ति की आँखों में आचार्य महाराज की 
वीतराग छवि अत्यन्त मधुर और दिव्य रही होगी, जो हम सभी को आत्म-कल्पाण का 
सदिश देती है। 
खुरई (988) 


5 5 


दूरदर्शिता 


टड़ड में गजरथ महोत्सव होना था। वहाँ के लोग आचार्य महाराज से निवेदन करने 
आए। महाराज जी ने हम तीन-चार साधुओं को बुलाकर वहाँ जाने का संकेत कर 
दिया। हमने उनके चरणों में माथा टेककर आज्ला स्वीकार कर ली और जाना तय हो 
गया। विहार करने से पहले हम सभी को अपने समीप बुलाकर आधार्य महाराज ने 
समझाया कि सुनो, “छोटे-छोटे से गाँवों में होकर जाना है, दोनचार लोग भी आकर 
यदि निवेदन करें तो धर्म की दो बातें करुणाभाव से उन्हें सुनाना। धर्मोपदेश तो स्व-पर 
कल्याण के लिए है। कम लोग हैं, ऐसा सोचकर मना मत करना। दूसरी बाते, वहाँ 
जो भी आगम के अनुकूल आत्म-कल्याण में लगे हुए साधुजन आएँ, उन्हें यथायोग्य 
विनय करना और राग-द्वेष से बचना। तीसरी बात, भगवान के दीक्षा-कल्याणक के 
समय अपनी तरफ से दीक्षा-संस्कार करने का आग्रह मत करना, भगवान तो स्वयं 
दीक्षित होते हैं।” 

हम सभी ने तीनों बातें मार्ग में पाथेय की तरह अपनी स्मृति में बाँधकर रख 
ली और महाराज जी का आशीर्वाद लेकर चल पड़े। रास्ते में वही हुआ। छोटे-छोटे 
गाँव मिले। सभी को धर्मोपदेश दिया, खूब आनन्द आया। मार्ग में दो साधु-संधों से 
मिलना हुआ, सभी से यथायोग्य विनय की। कहीं कोई मुश्किल नहीं आई। 

दीक्षा कल्याणक का दिन आया। सभी साधु-संघ एक ही मंच पर उपस्थित थे। 
उनमें एक मुनिराज हमसे दीक्षा में ज्येष्ठ थे। दीक्षा-विधि उन्हीं के द्वारा सम्पन्न होना 
चाहिए, ऐसा हमारा सोचना था, पर अचानक मंद पर सभी ने हमसे दीक्षा-विधि सम्पन्न 
करने का आग्रह किया। सभी का आग्रह देखकर आचार्य महाराज की जय-जथकार के 
साथ हमने दीक्षा-विधि सम्पन्न की | सारा वातावरण पवित्र हो गया। हमारी आँखें भर 
आईं। सभी के पूछने पर जब हमने महाराज जी के द्वारा दी गई तीन शिक्षाएँ लोगों 
को बताईं, तब सभी आचार्य महाराज की दूरदर्शिता की सराहना करके उनकी 
जय-जयकार करने लगे। 

केसली (989) 

आत्मान्यैषी 


आत्मीयता 


टड़ा से वापिस लौटकर आचार्य महाराज की आज्ञा से महावीर-जयन्ती सागर में सानंद 
सम्पन्न हुई, फिर आदेश मिला कि ग्रीष्मकाल में कटनी पहुँचना है। गर्मी दिनों-दिन 
बढ़ रही थी। तेज धूप, और लम्बा रास्ता, पर मन में गहरी श्रद्धा थीं। गुरु के आदेश 
का पूरे मन से पालन करना ही शिष्यत्व की कसौटी है। आदेश मिलते ही उसी दिन 
दोपहर में हमने विहार करने का मन बना लिया और सामादिक में बैठ गए। 
सामायिक से उठकर बाहर आए तो देखा कि आकाश में बादल छा रहे हैं। धूप 
नम हो गई है। हमने तुरन्त विहार कर दिया और बड़ी आसानी से शाम होने से पहले 
लगभग बीस किलोमीटर रास्ता तय कर लिया। फिर तो प्रतिदिन ऐसा ही हुआ। कटनी 
पहुँचने तक प्रतिदिन दोपहर में बादल छा जाते और हमारी यात्रा आंसान हो जाती। 
कटनी पहुँचकर जब हमें मालूम पड़ा कि आचार्य महाराज ने दो-तीन बार चिन्ता 
व्यक्त की कि “आदेश तो हमने दे दिया, पर मई का महीना है, धूप बहुत कड़ी है, 
विहार में मुश्किल न हो! तब हम विस्मय और आनन्द से भर गए। इतनी दूर रहकर 
भी अपने शिष्यों के प्रति आचार्य महाराज की आत्मीयता इतनी सघन है कि पथ में 
छाया बनकर वही हमें सँभालती व शीतलता देती रही। उनकी अनुकम्पा अपरम्पार है। 
कटनी (989) 


१3 


वीतरागता 


धर्म-सभा का आयोजन था। आचार्य महाराज का प्रवचन होने वाला था। सहसा भीड़ 
में हलचल हुई और एक वृद्धा मंच तक पहुँच गई। स्वयंसेवक दौड़ै, उसे रोकना चाहा, 
यर इस बीच उसने प्रणाम निवेदित करके अपने कुछ स्वर्ण आभूषण उतारकर महाराज 
के चरणों में अर्पित कर दिए। सभी अवाक्‌ देखते रह गए। 
मालूम पड़ा कि वह वृद्धा माँ, जन्मना जैन नहीं है पर कर्मणा जैन अवश्य है। 
उसने आज पहली बार आचार्य महाराज के दर्शन किए हैं और उनकी वीतरागता और 
स्याग तपस्या से अभिभूत होकर अपना सर्वस्व अर्पित कर दिया है। उस क्षण उसका 
भक्ति-भाव देखकर लगा कि धर्म सभी का है। उसे हर कोई धारण कर सकता है। 
जो सच्ची दृष्टि दे, सच्चा ज्ञान दे और सच्चा रास्ता बताये, वही सच्चा धर्म और वही 
सच्चा गुरु है। 
मुक्तागिरि (990) 


तितिक्षा 


जबलपुर से मुक्तागिरि की ओर आचार्य महाराज का गमन हुआ। मुलताई के आसपास 
रास्ते में एक दिन बहुत तेज बारिस आ गई। थोड़ी देर पानी बरसता रहा, फिर थम 
गया। महाराज मुस्कराए और आगे बढ़ते-बढ़ते बोले “भाई, इतनी जल्दी थककर थम 
गए। हम तो अभी नहीं थके।” उनका इशारा बादलों की ओर था। सभी हैंसने लगे। 
आचार्य महाराज ने इस तरह चलते-धलते एक संदेश दे दिया कि कितनी भी 
बारिस आए, धूप हो, ठंड लगे, मोक्षार्थी को बिना थके सहज शान्त-भाव से अपने 
मोक्षमार्ग पर निरन्तर आगे बढ़ते रहना चाहिए। कितनी छोटी सी बात, लेकिन कितना 

बड़ा उपदेश । 
मुक्तागिरि (990) 


34 


आत्म-बोध 


मुक्तामिरि का चातुर्मास सानंद सम्पन्न हुआ। आचार्य महाराज संघ सहित रामटेक 
(अतिशय क्षेत्र) होते हुए बालाघाट पहुँचे। सुबह संघ सहित शौच-क्रिया के निमित्त से 
जंगल गए। वहाँ फारेस्ट आफीसर के बंगले पर दो शेर के बच्चे खेलते हुए मिले। सारा 
संघ क्षण-भर को वहाँ ठहर गया। फारेस्ट आफीसर ने उन बच्चों के मिलने की जानकारी 
दी। आचार्य महाराज सारी बातें चुपचाप सुनते रहे, फिर सहसा बोले कि “हे वनराज ! 
जैसे देश-काल की परिस्यितिवश आज तुम वन के स्थान पर भवन में रह रहे हो ऐसे 
ही वनों के निर्दन्द्र विधरण करने वाले मुनिराजों ने नगर में रहना स्वीकार कर लिया 
है, पर यह हमारा स्वभाव नहीं है। हमें अपना यथाजात, एकाकी, निर्दचन्द्र विचरण करने 
का स्वभाव नहीं भूलना चाहिये।” 
उन क्षणों में आचार्य महाराज की निस्पृष्ठात और स्वभाव की ओर रुचि देखते 
ही बनती थी। सभी लोग उनके द्वारा दी गई इस आध्यात्म की शिक्षा से अभिभूत हो 
गए। 
यालाथाट (१99) 


गत 


विनम्न श्रद्धा 


सिवनी के बड़े मन्दिर में आचार्य महाराज विराजे थे। वयोवृद्ध विद्वान पंडित सुमेरुचंद्र 
'जी दिवाकर उनके दर्शन करने आए। तत्वचर्चा चलती रही | जाते समय पंडित जी बोले 
कि मंहाराज, “हमें तो आचार्य शान्तिसागर जी महाराज ने एक बार मंत्र जपने के लिए 
माला दी थी, जो अभी तक हमारे पास है।” पंडित जी का आशय था कि आप भी 
हमें कुछ दें, पर आचार्य महाराज तत्काल बोले कि “पंडितजी ! हमें तो हमारे आचार्य 
महाराज मालामाल कर गए हैं।” माला की लय में मालामाल सुनकर सभी हैँसने लगे। 
इस स्वस्थ मनोविनोद में अपने पूर्वाचायों के प्रति विनम्न-श्रद्धा, उनसे प्राप्त 
मोक्षमार्ग के प्रति गौरद और अपनी लघुता-ये सभी बातें छिपी थीं। साथ ही एक 
संदेश भी पंडितजी के लिए, शायद सभी के लिए था कि, चाहो तो महाव्रती होकर 
स्वयं भी मात्ममल हो जाओ, अकेली माला कब तक जपते रहोगे। 
- सिवनी (99) 

अनुशासन 


मैंने सुना है एक दिन रात्रि के समय जब लोग आचार्य महाराज की सेवा में व्यस्त थे 
तब किसी की ठोकर लगने से तेल की शीशी गिर गई। शीशी का ढक्कन खुला था 
सो तेल भी फैल गया। सभी थोड़ा घबराए, पर आचार्य महाराज भुस्कराते रहे। सुबह 
आचार्य वंदना के बाद आचार्य महाराज चर्चा करते-करते बोले कि “देखो शिष्य और 
शीशी दोनों में डाट लगाना कितना जरूरी है। जैसे शीशी में डाट (ढक्कन) न लगा हो 
तो उसमें रखी कीमती चीज गिर जाती है, ऐसे ही शिष्य को डाट (अनुशासन के लिए 
प्रताड़ना) न लगाई जाए तो स्वच्छन्द होने और मोक्षमार्ग से विचलित होने या गिर जाने 
की संभावना बढ़ जाती है।” 

शीशी गिरने की इस जरा सी घटना से इतना बड़ा संदेश दे देना यह आचार्य 
महाराज की विशेषता है। 

शिष्टाचार 


आचार्य महाराज कभी किसी से आने-जाने या ठहरने के बाबत्‌ कोई चर्चा नहीं करते। 
एक बार महाराज से किसी ने कहा कि महाराज आप अपने पास आने-जाने वाले 
व्यक्ति से बैठने के लिए भी नहीं कहते । अच्छा नहीं लगता। इतना शिष्टाचार तो साधु 
के द्वारा होना चाहिये। 

आचार्य महाराज-ने सारी बात बड़े ध्यान से सुनी और मुस्कराकर बोले-“भैया, 
यह स्थान मेरा तो है नहीं, जो वहाँ बैठने के लिए कहूँ। साथ ही आने-जाने की 
अनुमोदना भी मैं कैसे कर सकता हूँ, क्योंकि आने-जाने वाला तो वाहन का उपयोग 
करेगा, जिसका मैं त्याग कर चुका हूँ और मान लो, वह व्यक्ति मात्र दर्शन करके जाना 
चाहता हो तो मेरे कहने से उसे जबरदस्ती बैठना पड़ेगा।” 

आधार्यों का उपदेश तो साधु के लिए केवल इतना ही है कि वे आने वाले 
व्यक्तियों को हाथ की अभय मुद्रा से कल्याण का संकेत दे और मुख पर प्रसाद बिखेर 
दे। यही शिष्टाचार पर्याप्त है। यही साधु की विनय है। कितना अनासक्त और 
सुविचारित है उनका शिष्टाचार। 

अनुभूति 


आचार्य महाराज की आज्ञा से हम 5-6 साधक सतना में चातुर्मास करके लौट रहे थे। 
आचार्य महाराज के दर्शन हमें लगभग डेढ़ वर्ष से नहीं हुए थे। मन में दर्शन की बड़ी 
आतुरता थी। जबलपुर के समीप पहुँचने पर मालुम हुआ कि महाराज जी, शीघ्र ही 
जबलपुर पहुँच रहे हैं। अत्यन्त हर्ष-विभोर होकर हम उन्हें लिवाने जबलपुर से बरगी 
की ओर चल पड़े। कुछ दूर चलने पर रास्ते में ही महाराज जी के दर्शन-वंदन का 
सौभाग्य मिल गया। 

जब उनके साथ-साथ हम जबलपुर की ओर आ रहे थे तब रास्ते में हमने सतना 
के चातुर्मास की सफलता की चर्चा की और कहा कि जो भी बन पड़ा आपकी कृपा 
से हमने किया; सब अच्छे से हो गया। साधना, स्वास्थ्य और स्वाध्याय की अनुकूलता 
रही। आचार्य महाराज सब सुनते रहे और सुनकर हँसने लगे, बोले-“कृपा तो हम 
सभी पर आचार्य ज्ञानससागर महाराज की है। भगवान महावीर के धर्मतीर्थ की सेवा 
करना और अपने आत्म-हित के साथ-साथ सभी के हित की भावना रखना हमारा 
कर्त्तव्य है।” उनकी अपने गुरु के प्रति श्रद्धा भक्ति और समर्पण उन क्षणों में देखते 
ही बनता था। इतने में जैसे ही अचानक उन्हें अन्य साधुओं के कहने पर ब्राद आया 
कि आज के ही दिन बारह वर्ष पहले मेरी क्षुल्लक दीक्षा हुई थी, तो तुरन्त मेरा हाथ 
अपने हाथ में पकड़कर खूब हर्ष व्यक्त करते हुए कहा कि “चलो, अभी तो इस 
मोक्षमार्ग पर अपने को बहुत आगे बढ़ना है।” 

उनका स्नेह-स्पर्श पाकर और उनकी वाणी से झरते अमृत-वचन सुनकर हृदय 
भर आया। आँखें आँसुओं से भीग गई। उन आत्मीय-क्षणों की स्मृति आज भी मुझे 
सहारा और प्रेरणा देती है। 

जबलपुर (0 जनवरी 92) 

आत्म-ध्यान 


आचार्य महाराज संघ सहित सदणुंवा ग्राम से चलकर खुरजाखेड़ा आए। संघ के सभी 
साधु निरन्तर विहार के कारण थकान महसूस कर रहे थे। सामायिक का समय होने 
बाला था। अचानक आचार्य महाराज बोले कि “मन कहता है शरीर को थोड़ा विश्राम 
“दिया जाए।” सभी शिष्यों ने एक स्वर में महाराज जी की बात का समर्थन किया 
और कहा कि “हों, महाराज जी ! आप थोड़ा विश्राम कर लें।” आचार्य महाराज हँसने 
लगे और तत्काल बोले कि “मन भले ही विश्वाम की बात करे, पर आत्मा तो चाहती 
है कि सामायिक की जाये।” और देखते-ही-देखते आचार्य महाराज दृढ़ आसन लगाकर 
सामायिक में लीन हो गए। सभी लोग यह देखकर दंग रह गए। आचार्य महाराज की 
यह आत्मानुशासित जीवन-चर्या सचमुच अनुपम है। 

खुरजाखेड़ा (दमोह) 995 

प्रकाशन में सहयोगी- 
स्व.माँ श्री चन्द्रप्रभा मोदी की पुण्य-स्मृति में 
वीर पुण्य-स्मृति 


